

ఇతిహాసమంజరి

మేడపాటి సూరెడ్డి, బి. ఏ., బి. ఇ. డి.,

హైద్రాబాద్

గవర్నమెంటు స్కూలు

కర్నూలు



కవిరాజ పబ్లిషర్స్

తెనాలి : : సికింద్రాబాదు

కాపీరైటు]

1957

[వల : రూ. 1-4-0

.

సేవనల్ ప్రింటింగ్ ప్రెస్, తెనాలి.

.

వి ష య సూ చి క

1.	పృథురాజు	1
2.	జడభరతుఁడు	17
3.	దక్షప్రజాపతి	33
4.	బసవేశ్వరుఁడు	50
5.	పార్వతి	68
6.	గరుత్మాంతుఁడు	88

1. పృథురాజు

భక్తాగ్రేసరం డగు ధ్రువుని సంతతియం దంగు డను మహారాజుద్భవించెను. సద్గుణరాశి యగు నంగమహీపాలు నకు దుర్గుణముల ప్రోవగు వేనుఁ డుదయించెను. అంగ భూపాలునకు వేనుని జన్మమువలనఁ జింతయేగాని సంతసము లేదాయెను. వేనుఁడు ప్రమత్తుఁడై యధర్మప్రవర్తనకు లోఁబడెను. కుమారుని చేష్టలు తండ్రికి దుస్సహముగ నుండెను. ఈతని దుర్మార్గ ప్రవర్తన లంగరాజునకు సంసార మునందు విరక్తి జనింపఁజేయ నొక యర్థరాత్రమున నిద్ర నుండి మేల్కొంచి యేరికిం గానరాక సర్వమునుఁ ద్యజించి కాననముల కేగెను. అప్పుడు పురోహితులును, బంధువు లును, దమ ప్రభువు కానరామికి దుఃఖించి వెదకజొచ్చిరి. కాని వారి శ్రమ లన్నియు నిరర్థకము లాయెను.

అంతటఁ బ్రజలరాజకభీతిచే భృగ్వదులగు మునీం ద్రులను వేడుకొనఁగ వారలు వేనునే పట్టాభిషిక్తునిఁ గావింప నియమించిరి. ఇది మంత్రుల కసమ్మతి యైనను మునీంద్రుల వాక్సరిణి నట్లు గావించిరి. వేనుఁడు సింహాసనాసీనుఁడై యైశ్వర్య మదమునఁ గన్నుఁ గానమి దుష్కార్యములకుఁ గడంగుచుండెను. చిన్న పెద్దల తారతమ్య మరయక చరించు చుండెను. తుదకు భగవానునియందును నిరసనభావముఁ జూపించు చుండెను. అతని జ్ఞానహీనత, దయామయుండగు సర్వేశ్వరునిఁ దూలనాడుటకుఁ బ్రారంభింపఁ జేయుటయే గాక తన దేశమునందలి ప్రజలను యాగహోమాదులు, దాన

ధర్మాదులు సలుపరా దనియు శాసించెను. ఈ శాసనమునకు యాజ్ఞకులైన భృగ్వాది మునులు తహతహలాడిపోయిరి. తాము వానికిఁ బట్టముఁ గట్టినందులకు విచారించిరి.

అప్పుడు ఋత్విజు లందఱుకఁచోఁ గూడి కర్తవ్య మాలోచనఁ జేయఁ గడంగిరి. “ఈతఁడు తన క్రూరత్వము విడువక ప్రజల బాధించుచున్నవాఁడు. ఇతని మదాంధత దేవుని సహితము దూరుచున్నది. ఇట్టి ప్రభువు మనకున్నను లేకున్నను నొకటియే. కాని ముందు వానిని బ్రార్థించి సత్పథమునకుఁ ద్రిప్పఁ బ్రయత్నింతము. లేనియెడల వీఁడు భూతములకు ద్రోహముఁ జేయుచునే యుండును.” అని నిశ్చయించి వేనుభూపాలుఁ జేరఁజని వినయపూర్వకముగ నిట్లు ప్రార్థించిరి. “ఓ మహాప్రభూ! మా విజ్ఞాపనము సావధానముగ విన వేడెదము. యాగహోమాదులచే భూతములను దృష్టిపరుపనియెడలఁ బ్రజలకు ముప్పు వాటిల్లును. దేశ మరిష్టములపా లగును. హోమాదులవలననే యింద్రాది దేవతలు సంతృప్తులై మన కోర్కెల నీడేర్చుచున్నారు. ఆపత్కాలమున రక్షించున దీశ్వరారాధనయే. వర్ణాశ్రమ ధర్మములు నశించిన భూపాలుని రాజ్యమున సిరి నిలువనేర” దని విన్నవించిన వేనుం డిట్లనియె. “ఓ మునివరులారా! భూపాలు రీశ్వరాంశ సంభూతులు. కావున మేమే మీకు సర్వస్వమును అన్నవస్త్రము లిచ్చి యాదరించు మమ్ము మాని మఱి యెవనినో పూజించుట ధర్మమా? మేము నడచు నది యధర్మమార్గమా? ఇట్లనుటకు మీకేమైనను మతిభ్రమ గల్గినదా? జేపటినుండి మమ్ములనే పూజింపుఁడు. పొండు.”

అని కూయఁ జొచ్చెను. దుష్టమార్గగామి యగు వేనుఁడు
యజ్ఞపురుషుని సహితము నిందించుట మునీశ్వరులు సహింప
లేక యాగ్రహోదగ్రులై వాని నంతమొందించుట పాపకా
ర్యముఁ గాక లోకములకు లగ్నగునని యెంచి తమ తపో
మహిమచే వానిని జంపి యాశ్రమములకుం జనిరి.

కాని రాజులేని రాష్ట్రమునఁ బ్రజ లెన్నటికిని సురక్షి
తముగ నుండఁజాలరు. జార చోరుల వలన భయంబు
హెచ్చెను. ప్రజలకు విచార మెక్కుడాయెను. యాగాదులు
చోరుల భయమున నిరాటంకముగ జరుగవాయెను. దేశ
మంతయు సరాజకముగ నుండెను. అంతట ఋషీశ్వరులు
తా ముపేక్షించినచో దేశము మఱిత నాశ మగునని
తలఁచి మృతిజెందిన వేనుని బాహువులను మధింపగా
దంపతు లిరువురు జన్మించిరి. అందుఁ బురుషుని లక్ష్మణములఁ
జూడ నతఁడు నారాయణాంశ సంభూతుం డని తోఁచును.
ఆ మానినీతిలకము విష్ణు నెప్పు డెడఁబాయని లక్ష్మీదేవి
యట్లు కన్పట్టును. పృథురాజు పుట్టువునకు గంధర్వాది
దేవతలు పుష్పవృష్టిం గురిపించిరి. ప్రపంచ మంతయు జీవ
కళలచే వెలుఁగుచుండెను. మునీశ్వరుల సంతోషమునకు
మేఱయే లేదు. ప్రజలు ప్రమోదాంతరంగులై తమ నూతన
ప్రభువును జూడ గుంపులు గుంపులుగఁ బోవఁజొచ్చిరి.

శుభముహూర్తంబున ఋషీశ్వరులు పృథు రాజుం
బట్టాభిషిక్తుని గావించిరి. పట్టాభిషేక సమయమున
నవ్వుదిక్పాలకులు పృథురాజునకు గొప్పగొప్ప వరముల నొసఁగి
మోదమును బొందిరి. తక్కుంగల దేవతలను దమ కుచిత

మైన వరము లిచ్చిరి. ప్రజ లిచ్చు కానుకలు గణింప వీలు లేకుండెను.

పృథురాజు ధరణీకాంతను జేకొనినదాదిగఁ బ్రజ లే దుర్భిక్షములు లేక సుఖజీవులై యుండిరి. ఆ యేలిక పరిపాలనమున ధర్మము చతుష్పాదముల నడచు చుండెను. అతఁడు దుష్టశిక్షణ శిష్టరక్షణములం దారితేరెను. జార చోర భీతి యడుగంటెను. యాగాదులు నిరాటంకముగ జరుగుచుండెను. ఋత్విక్కులు తమ కార్యములను నిర్భయముగఁ జేసికొనుచుండిరి. అతఁడు వర్ణాశ్రమ ధర్మముల నాచరించువారలలోఁ బ్రథముఁడు. దుర్భిక్షకాలములోఁ బ్రభుత్వపు బాక్కసములలోని ధనమును బ్రజల సౌకర్యము కొఱకు వినియోగించు చుండెడివాఁడు. ఇతని భూతదయకు మేరయే లేదు. సమస్త ప్రాణులను మిక్కిలి దయగలవాఁడై యాదరించు చుండెను. ఈ ధరాధవుని సత్యవాక్య పరిపాలన ప్రశంసనీయము. ఇతని సహనగుణమునకు సాటియే లేదు. ప్రజావత్సలుఁడై ప్రజ లెన్ని తప్పలఁ జేసినను వారిని మన్నించి సత్పథమునకుఁ ద్రిప్పఁ బ్రయత్నించును. దుర్జనుల యెడ యమసదృశుఁడై మెలంగును. ఈ ప్రభుని చెష్టలు దురూహ్యములు. గంభీరమగు నితని యభిప్రాయముఁ గనుఁగొన నేరికిని సాధ్యముగాదు. నిగూఢతమమగు మనస్సుచే శత్రువులను సులభముగ లోబడ్చుకొనుచుండెను. ఎంత పరాక్రమముగల పరరాజైన నితని మ్రోల వినముఁడై యుండవలసినదే. దండనార్హుఁడు గానిచో నతఁడు శత్రువు నైనను దండింపఁడు. దండనార్హుఁ డైనచో పుత్రునినైనను

క్షమియింపఁడు . ఈ భూపాలుని కీర్తి యష్టదిక్కుల దాటుచుం
డెను. దిక్పాలురును వారి భార్యలును వీనికి గైవారము
లిచ్చుచుండిరి. వారిచ్చు దీవనలా యపరిమితము. ఇట్టి
సద్గుణముల ప్రోవగు నా భూపాలుఁడు విష్ణ్వంశ సంభూతుఁడు
కాఁడని యెవరు చెప్పఁగలరు ! ఇట్లు దయా సత్య శౌచాదు
లచే పృథురాజు బృధ్వీపరిపాలనఁ గావించుచుండెను.

ఇట్లు కొంతకాల మరిగిన తరువాత నా నరపుంగవుని
రాజ్యమున ట్టామము పొడఁగట్టెను. ప్రజలారాజు
మ్రోలంబడి తమ కష్టముల నివేదించుకొనిరి. అతఁడు
ప్రజల కష్టములఁ బాపు బాధ్యత ప్రభునిదై యున్నదని
యెరింగిన తేఁడు. కాని ప్రజల కష్టములతో తమ కేలయన్న
ప్రభువు మాత్రము కాఁడు. ప్రజల దీనాలాపము లాలకించి
విచారమగుండు గత్యంతర మాలోచింపఁ గడంగెను.
భూదేవి యోషధు లన్నియు హరించుటచే ట్టామము
సంభవించినదని గ్రహించెను. అంత నామెపై క్రోధంబుం
బూని బాణంబుఁ జేకొని విల్లెక్కుచెట్టి దానిం గొట్ట సమ
కట్టెను. ధనుర్బాణధరుం డగు నా తేనిం జూచి భూదేవి
భీతిల్లి గోరూపమును ధరించి పరుగిడఁ జొచ్చెను. పృథురాజు
దాని వెంటాడెను. ఇట్లు వారిరువురు నొకరివెంట నొకరు
భూమ్యాకాశంబులఁ బరుగులెత్తుచుండిరి. భూదేవి మృత్యు
భీతిచే హరినిఁ జూచిన హరిణంబు భంగిఁ బర్విడఁ జొచ్చెను.
కాని తా నెచ్చటికి బోయినను బృథుచక్రవర్తి వెంట
వచ్చుటఁ జూచి రక్షణోపాయముఁ గానక భూపాలు
నుద్దేశించి భూదేవి యిట్లు పలికెను. “ ఓ రాజా ! అబల

నగు నాపై నీకింత క్రోధమేల ? స్త్రీహింస పాతక మనునది నీ వెరుంగవా ? భూతదయయందుఁ బేరెన్నికఁ గన్న వాడవు. అపరాధినైనను రక్షించునట్టి వ్రతముగలవాడవు. అట్టి నీవు నిరపరాధినిగు నన్నేల వధింపఁజూచెదవు ? నన్ను వధించినచో నీవును నీ ప్రజలు నెచ్చట నివసించుదు ? నన్నుఁ జంపి మీరు నీట మునుంగుదురా ?” అనిన రాజిల్లనియె, “ ఓ పృథ్వీ ! నీవు నిరపరాధినివి కావు, రెం డపరాధములను గావించితివి. అందు మొదటిది నా యజ్ఞయాగాదుల యందు దేవతారూపమున నీ భాగమును నీవు పొందుచుఁ బ్రజల కనుకూల ఫలంబు లొసంగుట లేదు. వారలవలన నీ వుపకారమును బొంది ప్రత్యుపకారము చేయకుండుట రెండవది. నేను లేనిచో నీవును నీ ప్రజలును నివసించుట కే యాధారము లేదని పలికి నిన్ను నీవు పొగడుకొంటివి. ఆత్మస్తుతి జేసికొనువారలను స్త్రీ పురుషాది విమర్శనము విడిచి హింసింపవచ్చును. నీవు పోయినతరువాతఁ బ్రజలకును నాకును నా యోగబలముచే నాధారము కల్పింతు”నని గర్జించి పలుకుట విని చేయునదిలేక భూమి యంజలి యిడుచు వాని పాదముల మ్రోల వ్రాలెను.

“ ఓ ప ర మ పు ర షా ! సత్త్వాదిగుణకార్యములకుఁ ప్రధానమగు మాయచే మోహచిత్తురాలనై నిన్నింతవరకు పృథురాజు వనియే తలఁచితిని గాని విష్ణ్వంశసంభూతుఁడ వని తెలిసికొననైతిని. నీవు ప్రకృతియందలి సమస్త వస్తువుల యధార్థమగు జ్ఞానము తెలిసిన పరబ్రహ్మవు; సృష్టికర్తవు. సమస్త జీవుల కాధారముగ నన్ను సృజించి మరల చంప

నెంచుచుంటివి. ఇదంతయు నీ సంకల్పముననే జరుగుచున్నది, నీవు నన్నుఁ జంపనెంచుట పిచ్చుకపై బ్రహ్మస్త్రము వైచినట్లగును. కావున నో పరమపురుషా! నన్ను తీమియింపుము. నీ చిత్తము చొప్పున నడచుదానను. తెలియక చేసిన నేరమును తీమియింపుము.” అని పలికి పలువిధములఁ బ్రార్థించెను.

భూదేవి యెన్నివిధముల బ్రార్థించినను ప్రసన్నుఁడు కాకుండుటఁ జేసి కోపము నుపశమింపఁ జేయుటకై మఱల భూదేవి వేడుకొన దలఁచెను. ప్రజారంజకుండగు తేని రౌద్రము, ప్రజలను రక్షించునట్టి యుపాయము జెప్పినఁగాని ప్రసన్నము కాఁడని నిశ్చయించి సవినయముగ నిట్లనియెను. “ఓ నరవరపుంగవా! ఎట్టి కార్యమునైన నుపాయముచే సాధింపవచ్చును. ప్రజల జీవనోపాధికీఁ బూర్వ మాద్యులనేక కృషులు కల్పించి యుండిరి. ఆ కృషుల నెవ్వఁడు శ్రద్ధాభవయి పనిచేయునో వాఁడు వస్తుజాలమును బొంది సుఖం బొందును. కానియెడల నెంత పట్టుదలతో పనిచేసినను నిరర్థకము లగును. మఱియు సృష్టికర్తయగు బ్రహ్మ యీ లోకము నిమిత్తము, యాగాదులకొఱకు నోషధుల సృజించెను. ఆ యోషధులు సద్వినియోగము సేయఁబడలేదు. దురాత్ములచే ననుభవింపఁబడుచుండెను. ఓషధులు నశించిన యాగాదులుఁ జేయుట వలనుపడదని యుద్దేశించి వానిని నేను స్వీకరించితిని. చిరకాల మగుటచే నవి నాయందు జీర్ణించెను. మహాప్రభూ! నీవు భూతములను రక్షించుటయందు బద్ధకంకణుండవై యున్నవాడవు. కావున నాయందు జీర్ణించి యున్న యోషధులను గొనుము. గోరూపమున నున్న

నాకొక వత్సమును గల్పించి క్షీరరూపమున నున్న యోషధులనుఁ బితుకుము. అట్లొనరించిన యనంతరము భూమి నంతయు మిట్టపల్లములు లేక సమముగ నీరు పాఱుదలకు వీలుగా నుండునట్లొనర్చుము. అంతట బాలను భూమినంతటిం జల్లిన సమస్త సస్యములు ఫలించును. ప్రజల ఔషధము నశించిపోవును. అప్పుడు నీవు గృతార్థుడవగుదు"వనియెను.

అది విని పృథుభూపాలుండు తన రాద్రము నుపసంహరించి ధరణీదేవత వాక్సరణింజేయ నిశ్చయించెను. అంతట పృథుచక్రవర్తి హిమవంతమును వత్సముగాఁ గల్పించి తన యరచేతినిఁ బాత్రగాఁజేసి క్షీరరూపముననున్న యోషధులను బితికెను. తదనంతర మా రాజేంద్రుండు దన బాణ పరంపరలచే మెట్టలను పల్లముచేసి, భూమినంతయు సమముగా నొనర్చి పాలను గలయఁ జల్లెను.

పృథురాజు పృథివినుండి యోషధులను గ్రహించిన యనంతరము సమస్త జాతులు తమకుఁగల పెద్దను వత్సముగాఁజేసి తమకుం గావలయు సమస్త యోషధులం గైకొనెను. మునీశ్వరులు బృహస్పతిని వత్సముగాఁజేసి ఛందోమయమైన పాలను బితికిరి. దేవేంద్రుని వత్సముగాఁజేసి దేవతలు బంగారు కలశమున జరామరణ నివారకమగు నమృతమును బొందిరి. పాములు తక్షకుని వత్సముగాఁజేసి సమస్త విషములం గొనె. పిశాచములును, రాక్షసులును మద్యము, మాంసము, రుధిరము నొసంగు పాలను దీసిరి. పశువులు సందికేశ్వరుని వత్సముగాఁజేసి వన మను పాత్రమున తృణమను బాలను బితికినవి. గరుత్మాంతుని వత్సముగాఁజేసి

పక్షులు క్రిమికీటకాదులను ఫలవృక్షములను బొందినవి. వృక్షములు మట్టిచెట్టు మూలమున తీసి, చేదు, వెగటు మొదలగు రుచులనిచ్చు పాలను బితికెను. ఇట్లెల్లభూతములు తమ కిష్టమగు సమస్త వస్తుచయమును గొనినవి.

పృథురాజు ప్రభావమువలన మలమల మాడుచున్న ప్రజలు, తదితర భూతములు, తమ జీవనాషధములం గొని సుఖంబుండిరి. అంత నా ధరావల్లభుండు సంతృప్తాంత రంగుడై తనకు భూమిపైనున్న కోపము నుపశమిపంజేసి యామెను దన కుమారివలె బ్రేమించుచుండెను.

ప్రజల కష్టములను గట్టెక్కించి యా మేదినీవల్లభుండు సరస్వతీ నదీతీరంబున నూ అశ్వమేధయాగంబులు సేయ నిశ్చయించి యొక పుణ్యదినంబునఁ దన పురంబును విడచి యచ్చోటికి విచ్చేసెను. పృథురా జశ్వమేధంబులను జేయు చున్నవాఁ డనువార్త విని దేవతా మునిగణంబు లమందా సందంబు నొంది, యా యజ్ఞంబును జూచుటకుంజనుదెంచిరి. వచ్చినవారల కాతఁడు స్వాగతము నిచ్చి యుచితాసనముల నాసీనులం జేసెను.

హోమమునకుం గావలయు సకల పరికరములు కోర కయే భూమి సమకూర్చుచుండెను. భూత తృప్తికై వలయు సకల వస్తుచయము సిద్ధమగుచుండెను. రససముదాయముల నచ్చటి నదు లిచ్చుచుండెను. హోమగుండమునకు వలయు నేయి భాండములలో నక్షయముగ నిండియుండెను. సుప్రసిద్ధులగు ఋషీశ్వరులచే యజ్ఞములు జరుపఁబడుచుండెను. దేవతలును, ప్రజలును వేనకువేలు కాన్క లర్పించుచుండిరి.

ఇట్లు తొంబదితొమ్మిది యశ్వమేధములు నిర్విఘ్నముగాఁ గొనసాగెను.

ఇంద్రుఁ డిది యంతయు నాకాశమునుండి తిలకించుచుండెను. అతని సింహాసన భ్రష్టత్వమునకుఁ దొంబది తొమ్మిది సోపానములు సమకూర్పఁబడెను. పృథురాజౌనర్పు యాగముల సంఖ్య యెక్కువగుకొలది యింద్రుని యీర్ష్యయు నధికమగుచుండెను. నూఱవ యశ్వమేధము ప్రారంభించు నప్పటి కీర్వాభాండము పొర్లిపోయెను. ఇంద్రుఁడు దనకు రానున్న యాపదనుండి విముక్తుఁడగుట కుపాయము లెన్నుచుండెను. యాగాశ్వమును దొంగిలించి యజ్ఞమును విఘ్నపరచుట కుద్యుక్తుఁడయ్యెను. తాను నిజరూపమున వచ్చినచో మోసము వాటిల్లఁగలదని పాపండ్వేషమును ధరించి యశ్వరాజంబునుం గొని చనియెను. ఇది యత్రిమహాముని కనుంగొని పృథురాజుకుమారుని కీ యుదంతమును దెలిపెను. అతఁడు వెంటనే బాణంబు చేఁబూని యింద్రుని జయించి యాగాశ్వంబును దెచ్చుటకు బయలుదేరెను. పాపండ్ రూపమున నున్న యింద్రుని జూచి యాతఁ డెవ్వండ్లో ధర్మమూర్తి యని సంకోచించి మగిడి వచ్చెను. అంతట నత్రిమహాముని యా పాపండ్ రూపమున నున్నవాఁడే యింద్రుఁడనియు నిట్టి యధర్మ వేషమున నుండుటచే జంప నర్హుండని చెప్పి మఱలఁ బంపెను. పృథురాజుపుత్రుఁడు తనను వెంటాడుట గమనించి యశ్వము నచ్చటనే విడచి యింద్రుడంతర్ధానము నొందెను. అంత టా రాజకుమారుండు యాగాశ్వమును గొని యజ్ఞస్థానమునకుఁ బోయెను.

ఈ ఘనకార్యమునకు మునీశ్వరు లద్భుతమంది యాతనికి విజితాశ్వం డను సార్థకనామ మొసంగిరి.

ఇంద్రుం డంతతో నూరుకొనక మఱియు యాగాశ్వ మపహరించెను. విజితాశ్వండు మఱల వెంటనంట నింద్రుం డంతర్ధానుఁ డయ్యెను. అప్పుడు విజితాశ్వం డా హయమును యాగశాలకు గొనిపోయెను. దేవేంద్రుండు పాపండు రూపమున వచ్చుటచే నచ్చటివా రెల్లరు వానిని నిందించు చుండిరి. ప్రజలలో పాపండాచారము దీనిమూలముననే ప్రబలెను. భస్మధారణము, దిగంబరత్వము, కాషాయ వస్త్రములు, మొదలగు పాపండాచారములు ధర్మములనెడి భ్రాంతి గలిగించునే గాని యధార్థముగ ధర్మసమ్మతములు గావు.

దేవేంద్రుండు చేయుచున్న విఘ్నములను సహింప నోపక పృథురాజు ధనుస్సునుం గొని వానిని జంపుటకు బయలుదేరెను. అట్లు కృతనిశ్చయుండైన రాజుం గని యత్రి మహాముని యిట్లనియెను. “ఓ మహాపురుషా! నీవు శాంతుఁడవుగమ్ము. నీ యాగమును ధ్వంసంబుఁ గావింప నెంచిన యా పాపండుని మహాత్తరములగు నాహ్వనమంత్రములచే రప్పించి హోమగుండమున భస్మము జేయుద”మని నివారించి యా మంత్రములను బఠింప మొదలిడెను.

ఆ క్లిష్టపరిస్థితులు సూచి యాలసించినచో ముప్పు వాటిల్లునని బ్రహ్మదేవుండు ప్రత్యక్షమయి ఋత్విజులను వారించి పృథురాజుం గని “ఓ మహారాజా! ఇంద్రుండు పాపండు వేషమున వచ్చినంత మాత్రమున వధార్హుండు గాఁడు. వానిపై

కోపించుటయు యుక్తంబు గాదు. మీ రిరువురును భగవంతు నకు శరీరమువంటి వారలు. మీ రన్యోన్య ప్రేమగలవారలై యుండవలయును. తొంబది తొమ్మిది యాగములు మాత్రమే చేసినప్పటికి నింద్రునివలె గొప్పకీర్తి గలవాడ వయ్యెదవు. అదియునుంగాక దేవేంద్రుఁడు పాపండరూపమున వచ్చుటచే నీ యాగము ధర్మసాంకర్యమును బొందినది. అందు వలన దేవతలు తృప్తినిొందఁజాలరు. కావున నీవు యజ్ఞంబు మానుట యుచితంబు. ప్రజాపతు లే యభిప్రాయమున నిన్ను సృజించియున్నారో యా సంకల్పము నెరవేర్చుము. ఇంద్రుఁడు పాపండరూపమున వచ్చుటచేఁ బ్రజ లట్టి పాపండాచారము లవలంబింతురు. అది యధర్మము గావున నీ వీ యింద్రమాయ నీ ప్రజల కంటకుండఁ గాపాడుము. దానికి నీవే సమర్థుండవు” అని యానతిచ్చెను.

అప్పు డా మహీపతి బ్రహ్మజ్ఞును యజ్ఞంబుచేయుట విరమించి యింద్రునితో సఖ్యము గావించుకొనియెను. దేవతలు పృథురాజునకుం గావలయు వరంబుల నిచ్చి తమ తమ తావులకుం జనిరి. అతఁడు భూసురోత్తములను, యాచకులను, దానములచే సంతృప్తులం జేసి వారివారి నివాసములకుం బంపెను.

పృథురాజు తన పురంబునకుం బోవ సంసిద్ధుడైయున్న తఱి నాదిమధ్యాంతరహితుండును, సర్వాంతర్యామియును, జ్ఞానాది గుణముల మేటియు నగు యజ్ఞపురుషుండు దేవేంద్రునిఁ దోడ్కొనివచ్చి భూపాలునకు సాక్షాత్కరించెను. ప్రసన్నుం డైన యాదినారాయణుండు పృథురాజుతో నిట్లనియెను:

“ ఓ రాజా ! నీవు చేయు యజ్ఞంబుల కభ్యంతరములు గలిగించిన దీతఁడే. తన్ములమున వినిపై క్రోధంబును బూనక ఊమియింపుము. దేహాత్మల తత్త్వము గ్రహించినవార లిట్టి వానిని బాటింపరు. మీ రిరువురు నాకు సములు. మీ రసాధారణ పురుషులరు. కావున నీతఁడు చేసిన యపరాధ మును మన్నింపవలయును. చేయునది, చేయించునదియుఁ బ్రకృతియే. సుఖదుఃఖములకు సముఁడవై రాజ్య పరిపాలనఁ గావింపుము. ఇట్లుండుట వలన మోక్షము వచ్చునా యని శంకింప వలదు. ధర్మయుక్తంబుగాఁ బరిపాలించిన యేలిక ప్రజల పుణ్యములో నాటవపాలు గొనును. అధర్మపరుఁడై సంచరించిన యెడలఁ దనకుం గల పుణ్య మితరులకుం జెందఁ జేయుటయే గాక ప్రజల పాపమునుగూడఁ గొంత గైకొనును. దానంజేసి బ్రజాపాలనమే శ్రేయస్సాధనము. వర్ణాశ్రమ ధర్మము లాచరించుచు బ్రజలలో నీవును నొక్కండవని చరించినచోఁ బ్రజారంజకుండ వగుదువు. ఇట్లుప్రవర్తించి నచో నీ గృహంబునకే మహామునులు వచ్చి నిన్ను సందర్శించెదరు. నేను సుస్వభావముచేత వశుఁడనైనట్లు తదితర తపంబులచే వశుఁడనుగాను. కావున యాగ విఘ్నం బునకై చింతింపకుము.

పృథురాజు విష్ణుశాసనమును శిరసావహించెను. ఊమింపుమని తన పాదములం బడిన దేవేంద్రుని లేవనెత్తి గాఢాలింగనముం జేసికొని యాతనితో సఖ్యము గావించుకొని యెను. భగవంతుఁడు పృథు ప్రవర్తనమునకు మెచ్చుకొని

మాతడు చేసిన పూజాసత్కారములం గైకొని యంతరిక్షమున సంతర్థానుం డాయెను.

అనంతర మా ధరణీవల్లభుండు సంతృప్తాంతరంగుడై పరివారంబు తన్నుఁ గొలువ పుణ్యక్షేత్రమగు నా సరస్వతీనదీ తటమును విడిచి పురాభిముఖుండై చనుచుండెను. భూనభోంతరాళముల నిండియున్న యా తేనికీర్తినిఁ బొగడుచు వందిమాగధులు ముందు జనుచుండిరి. తమ రాజు రాకకై పురంబును రమణీయంబుగ నలంకరించి ప్రజలు పురబహిర్ద్వారమున వేచియుండిరి. ఆ పురము రాజమార్గములం దెల్లెడల రంభాస్తంభంబులతోడ, పోకవృక్షములతోడ, నలంకరించి యాకాశ మంటునంతటి జిలుగు పందిళ్లు వేయించిరి. అవి పుష్పములచేతఁ జిత్రవిచిత్రములగు శీల్పనైపుణ్యములచేత నలంకరింపఁబడెను. పరిమళ వస్తుసముదాయములచే వీధులన్నియు మిక్కిలి సువాసన గొలుపుచు నతిమనోహరముగఁ జూపఁబెను. ప్రజలలంకారభూయిష్టులై పూజాద్రవ్యములతోను, మంగళప్రదమగు వస్తుచయముతోను దమతేనికభిముఖులై పోయి స్వాగత మిడుచుండిరి. శంఖనినదంబులు మిన్నముట్టుచుండెను. అట్టితఱి బృథు భూపాలుండు పురప్రవేశముఁ జేసెను. మేడలపైనుండి పురాంగనలు మంగళహారతుల నిచ్చుచు బుష్పవృష్టిఁ గురిసిరి. బ్రాహ్మణుల వేదఘోష ప్రబలుచుండెను. అట్టి యత్యానంద సమయమునఁ బృథురాజు గర్వరహితుండై తన మందిర ప్రవేశము గావించెను.

పురప్రవేశంబు జేసి యతఁడు ప్రజలకు నిష్టవరంబుల నొసంగుచు రాజకార్యనిమగ్నుం డయ్యెను. అద్భుత కర్మముల నొనరించుచు బ్రజలను రంజింపఁజేసి రాజను సార్థకనామము వహించెను. ఆతఁ డేలునది బ్రహ్మవర్తమైనను శాసనము సప్తద్వీపముల యందునుం జెల్లుచుండెను. ఆతఁడు తనతో సముండగు మఱొక్కనిఁ గానకపోయినను నిగర్వియై యుండెను.

కొంతకాల మరిగినతరువాతఁ బృథురాజు గొప్పదగు సత్రయాగ మొకటిఁ జేయ మొదలిడెను. ఆ సత్రమున దేవర్షుల సభ యొకటి సమకూర్పఁబడెను. ఆ సభామధ్య మున పృథురాజు నిలువంబడి ముచ్చటింప దొడఁగెను. పద్మ పత్రములవంటి నేత్రములును, విశాలవక్షమును, నాజాను బాహులును, సుందర లలాటమును గలిగియున్న యాతనిఁ జూడ నారాయణాంశ సంభూతుం డని చెప్పవచ్చును. “ఓ సభాసదులారా! బ్రహ్మచేఁ బ్రజలను శాసించుటకు నియమింపబడితిని. ప్రజలు తమ తమ వర్ణాశ్రమ ధర్మముల నాచరించునట్లొనర్చు బాధ్యత నాయందు నిలిచి యున్నది. వర్ణాశ్రమ ధర్మముల నెవరు విడువక నాచరింతురో వారు నా యాజ్ఞ శిరసావహించినవార లగుదురు. అదియే పుణ్య గతులం గూడ నందంజేయును. మఱివిధమైన ప్రవర్తనయు భగవానుని ప్రసన్నుని గావింపనేరదు. మఱియు రాగద్వేషాది దోషములు లేని బ్రాహ్మణులం బూజింపవలయు”నని చెప్పి తన యాసనమధిష్టింపఁగా సభాసదు లందరు వాని

సద్వర్తనకు మెచ్చి జయ జయ ధ్వనులు గావించిరి. సభానంతరము వారు తమ తమ నివాసంబులకుం జనిరి.

తదనంతరము సనకాదులు పృథురాజుం జూచుటకు వచ్చియుండిరి. స్వతేజంబున లోకముల తమంబు నడచు నమ్మహామునుల కతఁ డర్హపాద్యాదులు సమర్పించి యథా విధి గౌరవించెను. వారలు పృథురాజునకు మోక్షమార్గముపదేశించి యంతర్ధానము నొందిరి.

ఈ మహీతలనాథుండు కొలఁదికాలము సార్వభౌమ సంపదలతోఁ దులఁదూగి వానప్రస్థాశ్రమము స్వీకరింప సంసిద్ధుఁ డాయెను. అతని కైదుగురు పుత్రులు గలరు. అందు పెద్దవాఁడగు విజతాశ్వుని పట్టాభిషిక్తునిం గావించి భార్యతోడ నడపులకుం బోయెను. అచ్చట నా సాధ్వీమణి భర్త కుపచారములు సల్పుచు వానికిం గావలయు పూజా ద్రవ్యములు సమకూర్చుచుండెను. పృథురా జీ భౌతిక ప్రపంచమునఁ దనకుంగల సంబంధములు విడిచి మనుస్సును విష్ణునియందు లగ్నంబుజేసి తపస్సు చేయుచుఁ బరమ పదము నొందెను. మహాపతివ్రత యగు నాతని భార్య సహగమనముచేసి భర్తతోఁ గైలాసమున కేగెను.

2. జడ భరతుఁడు

ఋషభునకు నూర్వూరు కుమారులు గలరు. అందు భరతుఁడు పెద్ద. ఈ మహారాజు వలననే మన దేశము భారత వర్ష మను నామధేయమును గాంచెను. పరమ భాగవతోత్తముండగు ఋషభుం డీ ప్రపంచమును దృఢించి పోవునప్పుడు భరతుని సింహాసనాసీనుం జేసెను. అతండు ధరణీచక్రమును జేకొని ప్రజారంజకుం డను పేరు గాంచెను.

అమృహిపతి పంచజని యను పద్మనేత్రం బరిణయం బాయెను. పూవుం దావియుం బోలెఁ దాను నమ్మానవతియుం గలసి మెలంగుచుండిరి. అమృత కాశినీమతల్లి జయంత్రు నందంబున మించు నేవురు తనయులం గనియెను. వారు శుక్లపక్షచంద్రుని పగిది దినదినాభివృద్ధిఁ గాంచుచుండిరి.

ఋషభునిచే భరతుఁ డవసీతల పరిపాలనార్థము నియుక్తుడై యుండుటచేత రాజ్యభోగాదు లనుభవింపవలసిన సమయ మతిక్రమించువరకు ప్రజాపరిపాలనమునందు శ్రద్ధాభువై యుండెను. ఆ రాజ్యమును విడిచి తపోవనమునకుఁ బోవునమయము సమీపింపఁగనే తన జ్యేష్ఠపుత్రుని సింహాసనాసీనుం జేసెను. తదనంతరము భరతుఁడు పులహమహర్షి యాశ్రమమునకుం జని ఘోరనిష్ఠ నీశ్వరధ్యాన పరాయణ హృదయుండై తపం బాచరించు చుండెను. ఆ సాలగ్రామ తేత్రము మిక్కిలి పవిత్రమైనది. అచ్చట భక్తవత్సలుం డగు భగవంతుండు ప్రత్యక్షం బగుచుండును. భరతుఁడు కందమూల ఫలాదులు భుజించుచు స్వయముగనే పూజాద్రవ్య

ములను దెచ్చుకొనుచు భగవంతు నారాధించు చుండెను. అతఁడు తదేకనిష్ఠతో భగవత్పూజ సలుపుచుండుటచేఁ బ్రపంచమునుం గూడ మఱచెను. తా నేమి చేయుచున్నదియు గూడ గుర్తెరుంగఁడు.

ఒకదినమున భరతుఁడు వేకువజాముననే మేల్కొంచి కాల్యకృత్యములం దీర్చుకొని చక్రనదికిఁ బోయెను. ఆ నదియందు స్నానం బాచరించి యచ్చటనే కూర్చుండి మంత్రంబు జపించుచుండెను. అట్టితఱి నిండుచూలు ధరించిన యొక యాడులేడి నిస్సహాయయై యా నదీతటంబున నిగి జలంబు ద్రాగుచుండెను. ఆ సమయముననే సమీపమున భయంకరముగ సింహము గర్జించెను. సహజముగ భయ శీలయై యున్న యా లేడి మఱిత భయమంది నీరంబును గ్రోలకయే యా నదిలోఁ జొరఁబడెను. మిక్కిలి భయ మందిన దగుటచేతను, బూర్ణగర్భంబు గల్గియుండిన దగుట చేతను బ్రవాహంబునం దుండి త్వరలో బయట పడ లేకుండెను. శరీరమునకు శ్రమనిచ్చుటచేత నా హరిణగర్భము స్వస్థానమును వీడి జలప్రవాహమునం బడియెను. సింహము తన్నింకను వెంటాడుచున్నదేమో యను భయముచే నది కొండచరియలం బర్విడఁజొచ్చెను. ప్రాణమన్న నంత తీపిగదా! కాని దానికి మృత్యు వాసన్న మాయెను. అది మిక్కిలి డస్సియుండుటచే నొక కొండగుహం జేరి మృతి నొందెను.

దయామయుం డగు భరతుం డిది యంతయు గాంచు చుండెను. ఆ లేడి యెంటిమై వచ్చుటచే నా శిశువును రక్షిం

చుట కెవరు గలరు ? తలిదండ్రులులేని యా పిల్లను జూచి మిక్కిలి జాలిఁగొని నదీప్రవాహమునం బడిపోవుచున్న దానిని భరతుఁడు లేవనెత్తి శరీర మంతయు నొత్తి తన యాశ్రమము నకుం దీసికొనిపోయెను. భరతుఁడు దానికిం గావలయు నాహారాదుల నొసంగుచు మిక్కిలి దయతోఁ బోషించుచుండెను. ఇట్లు కొంతకాలము జనునప్పటి కామృగశిశువుపై నున్న ప్రేమచేఁ దన దినకృత్యములు క్రమముగ క్షీణింపసాగెను. అది తన దనియు, దానిని బెంపఁ దనకు బాధ్యత కల దనియుఁ దలంచి దాని నెల్లప్పుడు విడువకుండెను. ఆహారాదు లొసఁగుచు, దానిని చుంబనాదులచే లాలించుచుఁ భగవత్పరిచర్యాదులు సలుపకుండెను. ధర్మము లన్నియు నశించుచుండెను. తన సర్వస్వమూ లేడిపిల్ల యనియే భ్రమించుచుండెను. దానిం బోషించుట, సంతోషింపఁజేయుట తనకవశ్యాచరణీయములని తలఁచెను. తన్ను రక్షికునిగా నెంచి తమ జాతివారల నేరినిం జేరకుండుటచే దానిని విడచుట మహాపాతకమని యెంచెను. భరతుఁడు పూజాద్రవ్యములకొఱ కాశ్రమము విడిచి వెళ్లు నప్పుడు సహిత మూ లేడిపిల్ల యతనివెంట రావలయును. అది యేకారణమువలననైనను వెనుకఁబడినచో నతఁడు దాని కొఱకు నిరీక్షించుచుండును. అది యలసి నడువకున్నప్పుడు భుజములపై నిడుకొని తన యాశ్రమమునకుం జనును. అతఁడు కూర్చుండినయప్పుడు తన తొడలపై నిడుకొనును. పండుకొనునప్పుడు తొమ్ముపై శయనింపఁజేసికొనును. ఇట్లు దానితో నతఁ డధిక స్నేహము గలవాఁడాయెను. అది యేకారణముచేనైనను తనకుం గానరానిచో నతని విచారము

నకు మేరయే లేదు. దాని గుణములం దలంచుకొనుచు దుఃఖించుచుండును. ఒకానొక సమయమున మృగశిశు వెచ్చటికో పోయెను. అప్పు డతని విలాపమున కంతమే లేదు. “అయ్యో! దాని నెప్పుడైనను కఠినచేతస్కుండనై తూలనాడియుంటినా? లేనిచో నది యేల నన్ను విడిచి పోవును. నేను దానియెడల దుష్టుడనై ప్రవర్తించియుండును. నా యం దధిక ప్రేమగల మృగము నా యపరాధము మన్నించి నా యాశ్రమమున కేలరాదు? అది నా యాశ్రమ సమీపముననున్న లేతపచ్చికను దినఁగాఁ జూచు భాగ్యము నాకుం గలుగునా? అక్కటా! ఏ క్రూర జంతువైనను దానిని హతమొనరించి యుండదు గదా! పూజాద్రవ్యముల నపవిత్రము చేయునప్పుడు నేను కోపింపగా సత్పురుషునివలెఁ బ్రవర్తించుచుండెడిది. ఇట్టిదానిని విడిచి నే నెట్లు జీవింపగలను” అని పలువిధముల విలపింపఁ జొచ్చెను. వియోగదావాసలంబునం బడి దహింపబడుచుండును. అది మగిడి వచ్చునంతఁ బరమానంద భరితుండగును.

భరతుండు భౌతిక ప్రపంచ బంధములను విడనాడి యరణ్యమునకు వచ్చి మఱల భౌతిక ప్రపంచ బంధములు తగిలించుకొనెను. తాను కడుపారఁ గన్న కుమారుల నఖండ వైభవములతోఁ దులఁదూగు రాజ్యంబును విడనాడఁ గలిగిన భరతుండు హరిణశాబక వియోగము భరింపకుండెను; ప్రాపంచిక వాంఛ లతనిని బంధించెను. అతఁ డిదివరలో నాచరించిన తపం బంతయు వ్యర్థమాయెను. ఈ ప్రపంచ

వ్యామోహములో బడెను. మృత్యు వాసన్న మాయెను. భరతునకు బ్రపంచ మంతయు మృగరూపముననే కానఁ బడుచుండెను. ప్రాణావసాన కాలమున నా మృగశాబక మును జేరందీసి దానినే యాత్మజునిగా నెంచి దానియందే మనం బుంచి ప్రాణంబు విడిచెను.

భరతుఁడు మృగమే సర్వస్వముగా నెంచి ప్రాణంబు విడుచుటచే మృగమై జనించెను. కాని పూర్వజన్మస్మృతి నశింపలేదు. తన మృగజన్మమునకు గారణంబు గోచరం బాయెను. మిక్కిలి పరితాపము నొందెను. జ్ఞానవంతుల మార్గమునుండి పరిభ్రష్టుఁడైనందులకు మిక్కిలి చింతించెను. ఈజన్మముననైనఁ గర్మరాహిత్యమును బొందవలయునని యెంచి తన తల్లియగు మృగిని విడనాడి కాలంజర మను పర్వతము నాశ్రయించెను. ఆ తావు సమస్త మునులకుం బ్రിയంబు. భగవత్ప్రాప్తికి స్థానమైన శాంతియుతమగు ప్రదేశము. మృగరూపమున నున్న భరతుఁడు మునుల యాశ్రమముల వెంట జరించుచు వారలు చెప్పకొను పుణ్యకథ లాలకించుచు సన్మార్గగామియై యుండెను. సత్త్వగుణప్రధానమైన యాహారమునే భక్షించుచు దనజాతివారలతో గలియక యేకాకియై వర్తిల్లుచుండెను. ఇట్లు చరించుచు నొకానొక సమయమున నీటంబడి మృగత్వము విడిచెను.

ఆంగీరసగోత్ర సంభవుం డగు ద్విజసత్తముం డొండు గలఁడు. ఆ విప్రవరుండు వేదాధ్యయనపరుండు. శమదమాది గుణములకుఁ బేరెన్నికఁ గన్నవాఁడు. సుఖదుఃఖాది ద్వంద్వములను సమానముగ నెంచువాఁడు. అసూయ యనున

దెరుంగఁడు. బ్రహ్మజ్ఞాన సంపన్నుఁడు. సద్గుణరాశి. ఆ భూసురోత్తమున కిరువురు భార్యలు గలరు. ప్రథమభార్యకుఁ దండ్రితో సమానులగు తొమ్మండుగురు పుత్రు లుద్భవించిరి. రెండవభార్య కిరువురు కవల లుదయించిరి. ఆ జంటలో మగ శిశువు పరమ భాగవతోత్తముం డగు భరతుఁడు. అతండు మృగశరీరమును విడిచి యీ విప్రుని భార్య గర్భంబునం బడియె. పూర్వజన్మమం దొనర్చిన భగవదారాధనా ప్రభావము వలన పూర్వజన్మానుస్మృతి నశింపకపోయెను. ఆ విప్ర బాలకుఁడు దినదినాభివృద్ధి నొందుచుండెను. పూర్వజన్మ జ్ఞానము కలిగి యుండుటచేఁ దొల్లింటివలెఁ బ్రపంచవిషయ వాంఛలందు మనస్సు చొరనీయకుండెను. ఆ బాలుఁడు తన తోడివారితోఁగాని సోదరులతోఁగాని వినోదముగఁ గలసి తిరుగఁడు. ఆటపాటలయందు సహితము వాంఛ సేయఁడు. పలువు రున్నచోటికిఁ బోవువాఁడు కాఁడు. ఏకాంతముగ నంచరించుచుండెను. బాలురకు సహజముగానుండు చురుకు దన మీతనియందు కొంచెమైనను కానరాదు. భగవంతుని గూర్చి యెచ్చట ముచ్చటింపబడునో ఆ యీ తావులయం దా బాలుఁడు కాననగును. పురాణములం జదువు చోట్లకుఁ బోయి మిక్కిలి శ్రద్ధాశుభై వినుచుండును. అతఁడు భగవత్కథాశ్రవణమందు కుతూహలము గలవాఁడు. భగవత్పాద ధ్యానపరాయణ హృదయుఁడు.

తమతోఁ గలిసి మెలంగకుండుటచే లోకు లాతనిని వెట్టివానిగ భావించుచుండిరి. ఆ ద్విజుండు తన పుత్రులలో సమాయకుండగు నా బాలకునియం దమితాదరము గలిగి

విద్యాధికునిఁ జేయవలయు నని తలంచెను. తండ్రి యుపదేశముననే పుత్రుఁడు శిష్టుండు గావలయునన్న మతము గలవాఁడు కావుననే పుత్రునికిఁ దండ్రి గురువులలో నొకఁడు. ఆ విప్రుండు బ్రాహ్మణబాలకునికిఁ గఱపవలయు విద్యలన్నియుం జెప్పెను. కాని యవి యతనికి విహితములు గావయ్యెను. తండ్రి పడుచున్న కష్టము లన్నియు వ్యర్థము లగుచుండెను. ఆ క్షణమునఁ జెప్పనది మరుక్షణమున మఱచుచుండెను. ఆ బ్రాహ్మణుఁ డంతటితో విసుగుజెందక బాలకునకు మఱిత శ్రద్ధతో బోధించుచుండెను. తన కార్యము నెరవేరకుండగనే యా బ్రాహ్మణుండు వ్యాధిచేఁ బీడింపఁబడి మృత్యువువాతఁ బడియెను. ఆ విప్రుని రెండవ భార్య తన పిల్లలను సవతి కధీనులం జేసి భర్తతో సహాగమనమును జేసి పరలోకము నందెను.

భరతునకుఁ దలిదండ్రులు లేకుండుటచే నాతని నాదరించువారు లేరైరి. సోదరు లాతఁడు మూర్ఖుఁడని తలఁచి వేదాధ్యయనాదులఁ జెప్పించుటయందు శ్రద్ధ వహింపరైరి. తలిదండ్రులు లేనివాని గతి యింతియేగదా! భరతున కెవరున్నను లేకపోయినను విచారములేదు. నిర్మలమైన మందాకినీ వీచికలఁ దూగు రాయంచ నెలయేళ్ళకుఁ జనునా? మధురమైన మందార మకరందమును గ్రోలు తుమ్మెద యుమ్మెత్త చెట్లకుఁ బోవునా? అటులనే యంబుజోదర దివ్య పాదారవింద చింతనామృత పానముచే మదించిన భరతుని మనం బన్యవిషయములఁ జొరకుండెను. అతని నొకరు

పాటించినను లేకపోయినను నొకటియే. అతనికి సర్వము సమానమే.

అమృతానుభావుని నిజరూపం బేరికి తెలియకుండుటచే జ్ఞానహీనులగు ప్రజలు వానిని హేళనజేయ మొదలిడిరి. తమ మూర్ఖత్వమున వానిని బిచ్చివాఁ డనియు, జెవిటివాఁ డనియు, జడుఁ డని సంబోధించుచుండెడివారు. వారలు పిలుచు విధముననే భరతుఁడు ప్రవర్తించుచుండెడివాఁడు. జడత్వము గలిగి యుండుటచేతనే జడభరతుఁ డను నామధేయము గాంచెను. ఇంద్రియ ప్రీతికై గాక జీవించుటకు మాత్రమే భక్షించు చుండెను. స్వకాయ కష్టమువలననే జీవనోపాధిని బడయగోరువాఁడు. కూలి చేయువాఁడు. సోదరులచే ధాన్యక్షేత్రములు చక్కఁజేయ ప్రేరేపింపఁ బడుచుండువాఁడు. కాని యేమిచేసిన సస్యములు బాగుగ ఫలించునో యాతనికిఁ దెలియదు. సోదరులు పెట్టు స్వల్పాహారమునే దినుచుండును. అది చాలకున్నచో వంటపాత్రల యందు మాడియున్న యన్నమును బెట్టినను మిక్కిలి హితవుగ భక్షించును. తాను కట్టువస్త్రమూ కుత్సితము. ద్విజచిహ్నముగ నొక జందెము మాత్రము గలదు. ఎన్న డభ్యంగన స్నాన మెరుంగకుండుటచే నీతని బ్రహ్మవర్చస్సు “నివురు గప్పిన నిప్పు చందంబున” నుండెను. అతఁడు కఠినశిలపై శయనించుచుండెను.

భరతుని విచిత్రచర్య తెలియజేయు నొక యద్భుతకథ గలదు. అది యతని జడత్వము నిరూపించుటలో మేటి యనంజెల్లును. అక్కాలమున నిప్పటివలెఁ గాక రక్షణోపాయము

బహు తక్కువగ నుండెడిది. దానంజేసి చోరభయము హెచ్చుగా నుండెను. ప్రజల ధనప్రాణములకు రక్షణ లేదు. దేశమునం దెల్లెడలఁ జోరులు గల రని చెప్పుటకు సందియ మొంద నవసరము కాన్పింపదు. వారు పెద్ద పెద్ద గుంపులుగాగూడి గ్రామములపైఁబడి దోచుకొనుచుండెడివారు. అట్టి గుంపుల కొక నాయకుఁ డుండును. ఆ నాయకున కందలి చోరు లంజలిగావించుచు నాతని యాజ్ఞానువర్తులు కావలసినదే. లేనిచో దండనమునకు బాత్రులగుట విధి. ఆ చోరుల కతఁడే వల్లభుఁడు. అట్టి చోరశిఖామణులలో నొక్కఁడు భరతుఁడు నివసించు ప్రాంతమున నుండెను. అతని పేరు వృషలుఁడు. ఆతఁ డనవత్యుఁడు. పుత్రులులేనివానికి గతులు లేవను నమ్మకము గలవాఁడు. ఘోరకృత్యము లొనర్చుచోరునకు సహితము మత మనిన భయమె. ఎట్టివాఁడైనను మతమునకు లోఁబడవలసినదే. దానిని ధిక్కరించి ప్రవర్తింపఁ జాలఁడు. దాని కట్టి మహత్తరమగు మహత్వ్యముండుటవలననే నరుఁడు విడువజాలకున్నాఁడు. కావున నా చోరునకు బరలోక భీతి కలిగెను. పుత్రులు లేకున్నఁ బున్నామనరకమును బడయుట విధి యనుకొనెను. సంతతిఁ బడయుట విధియై యున్నది. అది దైవవశమునంగాని నెరవేరదు.

ఆతఁ డొకదినమున భద్రకాళి యాలయమునకు బోయి మిక్కిలి నిష్ఠాపరుండై యామెను సంతానముకొఱకుఁ బ్రార్థించెను. ఇట్లు కొన్ని దినములు ప్రార్థించి తనకు సంతానము కలిగినచో నరబలి యిచ్చెదనని మ్రొక్కి నిజ

నివాసమునకుం జనియెను. ఇట్లుండఁ గొంతకాలమున
కాతనిభార్య గర్భంబుదాల్చి నవమాసంబులు నిండ నిండు
చందురుఁగాంతి విడంబించు నొక సుకుమారాకారుం డగు
కుమారునిం గనియెను. ఆ వరపుత్రునియందుఁ జక్కని
చిహ్నములు కాన్పించెను. ఆ చోరనాయకుని యనుచరులు
తమ చిన్నప్రభువునకు స్వాగతమిచ్చి యమందానందమున
నృత్యము జేసిరి. అనేక కాన్కల నొసంగిరి. జనసీజనకు లపార
సౌఖ్య పారావారంబున మునిగి దేలుచుండిరి. పున్నామ
నరకభయము తీరెను. కాని యాతండు జన్మించినది దుష్ట
నక్షత్ర మని యెఱుంగరు. ఆ విషయ మా మూఢులకు
జెప్పవా రెవ్వరు? ఆ దోషాపహరణమునకుఁ దగిన
కార్యముఁ జేయించువార లేరి? అతండు జన్మించిన నక్షత్ర
దోష మెట్టిదనిన నా చోరనాయకునకును దదనుచరులకును
గీడు వాటిల్లును. మృత్యుభయముఁ గూడ నున్నది.
ఇదేమియు వార లెఱుంగరు.

వృషలుఁ డానందమున భద్రకాళికిఁ జేసిన వాగ్దా
నము మఱచెను. మోసగాండు తమ కార్యములు నెర
వేర్చుకొనిన తరువాతఁ దమ వాగ్దానములం జెల్లింపరు.
ఈ విషయము వాని కెప్పటికిని జ్ఞప్తి రాకుండెను. ఒకనాఁ
డర్థరాత్రమునఁ గాళి వానికిం గలలోఁ గనుపించి “ఓరి
కృతఘ్నా! నీవు మదాంధుఁడవై చరించుచుంటివి. చెల్లింపని
వాగ్దానములఁ జేయనేల? నీవు నీ శపథము ప్రకారము
జరుపనిచో హత మొందింతు” నని చెప్పి యంతరాన
మయ్యెను. వృషలుఁడు వేకువనే లేచి కలలో జరిగిన

యుదంత మంతయు భార్యకుం జెప్పెను. ఆమె గడగడ వణకుచు భర్తను నమ్మవారికిం జేసిన వాగ్దానమును నెరవేర్చుమని ప్రార్థించెను. లేనిచో బాలునకును దండ్రుకిం గూడఁ గీడు సంభవించు నని తలఁచెను. అప్పుడు వృషలుఁడు తన యనుచరులం బిలిచి కాళి యాజ్ఞను దెలియఁజేసెను. అంతట వారలు దమ యేలికకు రానున్న యాపదకు భయకంపితులై నరబలి నియ్య సమకట్టిరి.

ప్రభునియాజ్ఞ నిర్వర్తించుట సేవకుల విధియై యున్నది. అంతటఁ జోరులు నరపశువును వెదకఁ బలువురు బలుదిక్కులకు బోయిరి. కాని యొక్కనికీఁగూడ నెవరును లభింపలేదు. నిరాశచే మగిడి వచ్చిరి. అంతటితోఁ దమ పట్టుదలను వదలక యెండనక వాననక రాత్రింబవళ్లు తిరుగుచుండిరి. ఎచ్చటను గూడ నొంటరిగా మనుష్యుఁడు కాన్పింపలేదు. చోరుల భయముననే ప్రజ లొంటిమై తిరుగుటలేదు. వారలుపడు కష్టములకు మితియే లేదు. భరతుని సోదరులు వానిని పశుపత్యుడి మృగముల బారినుండి సస్యమును కాపాడుటకై త్రేత్రమునకు బంపియుండిరి. పరమ భక్తాగ్రేసరుఁ డగు భరతుండు పద్మాసనమువైచికొని త్రేత్రమునొద్ద భగవంతు నారాధించుచుండెను. అట్టిసమయమున చోరులు వానినిం జూచి తమ కార్యము నెరవేరిన దని సంతోషించి, యగ్నిం జేరు శలభంబులభంగి వానింజేరి పైఁబడి బంధించి తమ నాయకునియొద్దకు దీసికొనిపోయిరి. బలి నొసంగుటకు యువకుఁడును, దృఢకాయుఁడు నగు నరుఁడు దొరికెనని ప్రమో

చాంతరంగులైరి. వారలు తన్నేమి జేయుచుండినను భరతుడు మాట్లాడి యెరుంగఁడు.

ఆ చోదలు బలి సమర్పించుట కొకదినము నిశ్చయించిరి. వారు ఆ గడువువఱ కాలని కన్నపానాదు లొసంగుచు మిక్కిలి ప్రేమతోఁ జూచుచుండిరి. నిర్దిష్టదినము వచ్చెను. ఆ దినమంతయు వా రాలని నలంకరించుటయందే గడపిరి. అభ్యంగనస్నానముఁ జేయించి నూతన వస్త్రములం గట్ట పెట్టిరి. శరీరమంతయు చందనం బలఁది పూలదండలచే మెడ నలంకరించిరి. అమ్మవారికిఁ బ్రీతి యగు వేపరొట్టం గూడఁ గట్టిరి. ఇట్లా నరపశువు నలంకరించి యానందమున మైమఱచి త్రాగి గంతులిడఁ జొచ్చిరి. తాము కాళి వాగ్దానమును నెరవేర్చుచున్నామను సంతోషముగాక మరేమియు వారికిఁ దెలియుటలేదు. ఇనుఁడు పశ్చిమాంబుధిం గ్రుంకెను. పద్మినియు నాథుని దుస్సహవియోగముచే నేత్రారవిందంబు లల్లనల్లన మూయఁ దొడంగెను. తారకానికాయంబు పొంకమై చూపట్టెను. పక్షులు తమ గూండ్లకుఁ జేరెను. కటికిచీకటి బ్రహ్మాండం బంతయు నిండెను. జారచోరాదులు తమ కార్యములను నిరాటంకముగఁ జేసికొనుటకు సహాయ పడెను. అట్టి గాఢాంధకారమున భరతునిదోడ్కొని చోర నాయకుఁడు సపరివారంబుగా బయలుదేరెను. భీకరాకారమున నున్న రాత్రియందు వారల నాటంకపఱచువారేరి? కావున వారు స్వేచ్ఛగ కాలీమందిరమునకుఁ బోగలిగిరి.

ఆలయము చక్కగ శుభ్రపఱచి బహుసుందరముగ నలంకరించిరి. ఆ యజ్ఞపశువు నందుఁ బ్రవేశపెట్టిరి. వృష

రాజు పురోహితుఁడు చేయవలసిన స్తోత్రంబులు చేసి మృదంగాదులను మ్రోయించి భరతుని కాళియెదుటఁ గూర్చుండ నియోగించి పూజింపఁ జొచ్చెను. తదనంతరం బా యర్చకుఁడు ఖడ్గంబుఁ జేఁబూని చంప నుంకించుచుండెను. అమృహాపురుషుఁ డగు భరతుఁడు బాహ్యప్రచార మేమియు నెరుంగఁడు. ఆ దొంగలు రజస్తమోగుణములచే నంధులై బ్రహ్మజ్ఞానసంపన్నుఁ డగువానిని జంపఁ దలంచుచుండిరి. అతఁడు తన్ను విడుపు మనిగాని తన కోర్కెలఁ దీర్చుమని గాని యడిగి యెఱుంగఁడు. శీతోష్ణాదులు, సుఖదుఃఖాదులు సమానముగ నెంచిన జీవికి వానితో నేమియు సంబంధము లేదు. పరమాత్మ సామ్యమునుఁ బొందిన, యా విప్రకుమారు సంహారము దాహణకర్మముగా నెంచి భద్రకాళి సహించి యుండలేకపోయెను. వాని ధైర్యమునకు కాళి గజగజ వణకఁ జొచ్చెను. ఆ బ్రహ్మతేజస్సు సమక్షమున కాళి భీతిల్లెను. ఆమె విగ్రహమునుండి బహిర్గతగయై తన కాయంబును బెంచి కోపముచే వారలపైఁబడెను. అర్చకుని యొద్ద నున్న ఖడ్గంబుఁ గైకొని యా పాపిష్ఠుల నందరిని ఖండించి వారల రుధిరంబులం గ్రోలెను.

అట్లా ఖలు లందరు మడిసిన తరువాత భరతుఁడు కాళీమందిరము వెలువడి తనదారిం దాను వోయెను. ఆ సమయమునఁ గాళి యాతీరునఁ జేయనిచో నపరాధ మ్మామెడేయగును. భరతుఁ డా చోరులపైనను గినుక పూనలేదు. మహాత్ములగువారు తమ శిరములను భేదింపనున్న వానిపై సహితము గ్రోధము వహింపరు.

భరతుని నిజస్వరూపమునుఁ దెలియఁజేయు మఱి యొక యితీహాసము కలదు. సింధు సావీర దేశములకు రాజగు రహూగణుండు ప్రపంచ భోగ భాగ్యములయందు విసుగు జనింప తత్త్వజ్ఞానోపదేశమునుఁ బడయుటకు రాజ్యంబు వీడి కపిల మహాముని యాశ్రమమునకు శిబికపైఁ బోవుచుండెను. కొంత దవ్వరిగి శిబికావాహకు లలసి దాని నచ్చట దింపి విశ్రాంతి వైకొనుచుండిరి. ఆవిశ్వంభరా భరణుం డతి శీఘ్రముగఁ బోవనెంచి మఱియొక వాహకునిఁ దోడ్కొనిరమ్మని పంపెను. సేవకుఁ డాజ్ఞానువర్తియై బోవు చుండ మార్గంబున భరతుండు గోచరంబయ్యెను. ఒడ్డుపాడు పులం గలిగియున్న భరతుని జూచి యాతఁడు శిబికను మోయఁ గడు సమర్థుఁ డనుకొని బలవంతముగఁ దీసికొని పోయి శిబికను మోయ నియమించెను. భరతుండు మూగ వానివలె తదితర వాహకులతో మోయుచుండెను. అతని కట్టి పనియం దభ్యాసము లేమిచే వాహకుల గమనము కుటిలత్వము వహించెను. రహూగణుం డది గమనించి యద్దానికి కారణం బడిగెను. ధరణీపాలుండు తమను దండించునేమో యని భయపడి గమనకుటిలత్వమునకు కారణ మా నూతన పురుషుం డని విన్నవింప దొడఁగిరి. ఈవిధమున వానితోఁ గలిసి మోయజాలమని ప్రార్థించిరి. వాహకులలో నొక్కండు విషమముగ నడచినను వాహనగతి విషమముగ నుండునని రాజు గ్రహించెను.

తత్త్వజ్ఞానోపదేశమునకై పోవుచున్నను, రా జింకను మనస్సు స్వాధీనపరచుకొనలేదు. 'నిపురుగప్పిన నిప్పు'వలె

నున్న యా బ్రహ్మతేజోమూర్తి నుద్దేశించి యిట్లనియెను. “ఓయీ! నీవు చాల దవ్వు మోయుటచేతనుగాబో లిప్పు డిట్లు వక్రగతిని నడచుచున్నాడవు. పాప మలసినట్లుఁ గన్నట్టుచున్నాడవు. ముదుసలి వగుటవలన వారలతో సమముగ నడువజాలకున్నాడవు.” అని సాక్షేపముగఁ బలి కెను. చెవిటివాని ముందు శంఖమూదిన ట్లహంకారములు వీడిన భరతుఁడు వాని మాటలను బాటింపక తొంటియట్ల పల్లకీ మోయఁజొచ్చెను. ఇంకను శిబికాగమనము విషమ ముగ నే యుండుట చే మహిపతి మఱింత మండిపడుచుండెను. రజస్తమోగుణములు ప్రధానముగాఁ గలవాని మన స్సెట్లు శాంతియుతముగ నుండును? “ఓరీ, తులువా! నీవు జీవ చ్ఛవమువలె కాన్పించుచున్నావు. నే నీ ధరాతలంబున కధిపతిని. నా యాజ్ఞ సతిక్రమించుచు ప్రమత్తుండవై చరించు చున్నాడవు. నే నొక యల్పుడను గాను. నీ యపరాధ మును క్షమింప” నని కోపముతోఁ బలుకఁజొచ్చెను. రజ స్తమోగుణయుతుల నడవడి మరెట్లుండును? వారలు తామే పండితుల మనుకొనెదరు.

భరతుఁడు రహూగణున కిట్లు ప్రత్తురమిచ్చెను. “నీవు పలికిన పలుకులం దేమాత్రమును సత్యము గానుపింపదు. అవి ధర్మవిరుద్ధములు. ‘నీవు మిక్కిలి బలసి యున్నాడ’వని పలికితివి. అది పంచభూత సముదాయముచే కలిగిన దేహమం దుండిన నుండవచ్చును. కాని నాయందు లేశమేనియు గానరాదు. ఆత్మ నిజరూప మెరింగినవా డిట్లు పలుకరు. జరామరణాదులు శరీరమునకుం గాని యాత్మకు కావు. ‘ప్రభు

వగు నా శాసనము ధిక్కరించుచున్నాడ' వంటివి. అధికార మెవ్వనియందుఁ గలదో వాఁడు శాసింప నర్హుండు. అట్టిది మానవునియందు లేదు. పరమేశ్వరున కొక్కనికే యధికారము గలదు. ఆతని కనుసన్నలచే జీవులు చరించుచుండును. కాలవశమున నీకు రాజ్యభ్రష్టత్వము కలిగినచో శాసింప నధికారము నీకుఁ గలదా? ఇదంతయు భ్రాంతి. 'ప్రమత్తుండవగు నిన్ను దండించెద' నంటివే. ద్వంద్వములయందు సమానదృష్టిగల నన్ను నీదండనము లేమియుం జేయఁజాలవు."

ఇట్లమ్మహీపాలుండు సకల పురాణేతిహాసంబులఁగల సారాంశమునుఁ దెలియఁజెప్పిన శిబికావాహకునిం జూచి యతండు సామాన్యమనుష్యుండు గాఁ డని తలఁచి వెంటనే శిబికనుండి దిగి దండప్రణామంబుఁ జేసి తన తప్పును సైరింపుమని ప్రార్థించెను. "ఓ మహాత్మా! నీవు బ్రహ్మవర్చస్సుగల్గిన బ్రాహ్మణునివలె గన్పట్టుచున్నాడవు. అజ్ఞానముచే నీ మనస్సు తెలిసికొననైతిని. నీ వెవ్వరవు? మాయారూపంబున వచ్చిన కపిలమహామునివా? అట్లయినచో నే వెదకఁబోయిన నోషధి దైవయోగంబున కాళ్ళం దగిత" నని విన్నవింప భరతుండు వాని కోరికపై సమస్త ధర్మంబులు సెప్పి వానిని గృతార్థునిఁ జేసెను.

తదనంతరంబు రహూగణుండు పరమాత్మ చింతనానిమగ్నుఁ డాయెను. భరతుం డిట్లు కొంతకాలము గడిపి కర్మరాహిత్యము కాఁగా భౌతికశరీరమును వీడి పరలోకంబునకుం జనియెను.

3. దక్షప్రజాపతి

ధరణీసురుం డగు దక్షప్రజాపతికి ప్రసూతిసతియందుఁ బదియాద్యురు కన్యక లుద్భవించిరి. అందుఁ బదుమువ్వరను ధర్మరాజునకును, సొక్కెతను హుతాశనునకును, మఱొక్క తెను బితృదేవతలకును, నింకొక తెను జన్మమరణాదిరహితుం డగు సభవునకుం బెండ్లిసేసెను. ఈశ్వరునిం బెండ్లియాడినది సతీదేవి. ఈమె దక్షుని కడసారి దుహిత. సతీదేవి శంకరుని ననవరతము కొలిచి యాతని మన్ననలకుఁ బాత్రయయ్యెను.

పూర్వము ప్రజాపతులు సత్రయాగము చేయఁ బ్రారంభించిరి. ఆ యాగమునకు సమస్తదేవగణంబులు విచ్చేసి యథావిధిఁ దమస్థానంబు లలంకరించిరి. అమ్మఖమున కసమానదివ్యతేజోమయుఁ డగు దక్షప్రజాపతియు, నరుదెంచిన సమస్తదేవనికాయంబును సగౌరవముగఁ దమ తమస్థానంబుల నిలిచి మర్యాద లొసంగిరి. బ్రహ్మయు, సిశ్వరుండును లేవరైరి. అంత దక్షుండు గురు వగు బ్రహ్మకు నమస్కరించి సభామండపమున కరుదెంచి తన్నుం గని సగౌరవముగ లేవని శంకరునిం జూచి యుగ్రుండై మండిపడి యాతని నిట్లు తూలనాడఁ బ్రారంభించెను. “ఓ సభాసదు లారా! నేఁ జెప్పన దంతయు తమ వీనులం జొన్నుడు. లోక పాలకుండ నని విష్ణువీగుచున్న యీశ్వరుండు పాత్రాపాత్రములు తెలియని హీనుండు. వీండు మదాంధుండు. హీనతముండు. వీనికి సావిత్రి సమాన యగు నా పుత్రిక నిచ్చి వివాహంబుఁ గావించితిని. హరిణేక్షణ యగు నా సౌందర్య

రాశిని మర్కటలోచనుం డగు నీ వికృతాకృతి కిచ్చి కట్టఁ బెట్టితిని. ఆ సాధ్వీమణి కితఁ డెనయే? నా యల్లుఁ డగు వీఁడు, సత్పురుషులవలె నే వచ్చునప్పుడు లేచి గౌరవింపక మర్యాద లెరుంగని మూర్ఖుఁ డగునా? ఈతఁ డనయము పరిహీణున క్రియలు చేయువాఁడు. స్మశానవాటికఁ జరించువాఁడు. భూత ప్రేత పిశాచము లీతని యనుచుదులు. వల్లకాటియందలి భస్మమే మైపూతగా మేనంతయు నలముకొనువాఁడు. వీని కంఠమునకు గ పాలములే యలంకారములు. ఇతఁడు సిగ్గును విడనాడి దిగంబరుండై తిరుగు ద్విపాదపశువు. ఇట్టివానికి ముద్దులమూటగట్టు మదీయతనయ నిచ్చి పేరుప్రతిష్ఠలం బాపుకొంటిని. ఇతఁ నేమనవలయు? శివుఁ డను నామంబు నకుం గూడ నర్హుండుకాఁడు. వీనిని శపించినను బాపంబు లేదు. ఈతం డింద్రాదులతో మఖంబున హవిర్భాగం బునుఁ బొందుచున్నవాఁడు. కాని దుష్ప్రవర్తనం బట్టి తగఁడు. కావున హవిస్సులయందు వీనికి భాగము లేకుండు గాక ” యని శపించి తనస్థాన మలంకరించెను.

రుద్రుం డా నిందావాక్యములను స్తుతిపూర్వకముగఁ గైకొనెను. కాని శాపంబువలన హవిర్భోక్తల పంక్తినుండి తాను నిషేధింపఁబడుటచేతఁ బ్రవృద్ధం బైన కోపంబుతో నిజనివాసంబునకుం జనియెను. ఈ యనర్హవాక్యములను వినుచున్న నందికేశ్వరుండు మాత్ర ముగ్రుండై ప్రతిశాప మిచ్చుటకు సంసిద్ధుఁ డాయెను. “ఓ దక్షుఁడా! భగవ దంశసంభూతుం డగు నప్పరమపావను నిందించినందుల కనుభవింపు మిదే శపించుచున్నవాఁడను. నీ వెప్పుడును

బరబ్రహ్మజ్ఞానస్వరూప మెరుంగక సంసారసుఖంబులం బడి మునిగెదవుగాక. మఱియు సేవు మేషముఖండ వయ్యెదవు గాక ” యని శపించెను. నంది కేశ్వరుం డంతటితో శాంతి బొందక దత్తుని నిందావాక్యములను మిక్కిలి యాసక్తితో వినిన బ్రాహ్మణులం గూడ శపించెను. దానికి భృగుండు కోపాదుణితలోచనంబై “ కేవల మెవ్వఁడు దుద్రుని నారాధించెదరో వాడు వేదవిరుద్ధకర్మము లాచరించు పాపండు లగుదురు గాక ” అని శైవుల శపించెను. తచ్చాప ప్రాప్తికి నంది చెదిరిన హృదయము గలవాఁ డయ్యెను. ఋషులు హరిప్రీతికై సహస్ర సంవత్సరములు సత్రయాగ మును నిర్వర్తించి యథోచిత సత్కారములం బొంది తమ నివాసంబులకుం బోయిరి.

దత్తునకును సీశ్వరునకును దినదినాభివృద్ధిగ విరోధము ప్రబలసాగెను. పెక్కు వత్సరములు గడచెను. బ్రహ్మవలన సకల మగు ప్రాజాపత్యము దత్తునకుఁ జేకూరెను. ఆతఁ డారాజ్యమదంబునఁ గన్నుఁగానక చరించుచుండెను. అరుద్రకముగ వాజపేయంబులఁ గావించి బృహస్పతి సహాయమున నాతఁడు సవననామకంబైన మఖంబుఁ జేయఁ బ్రారంభించెను. ఆ యజ్ఞంబునకు శివునకుఁ దక్క తక్కిన చతుర్దశభువనోత్తమదారిత్రులకుఁ బురోహితగణంబుల వలన సవనాహూతిఁ బనిచెను. ఆహ్వనము లందుకొని సురమునినికాయంబు లుదారసహితముగ విచ్చేసెను. వారలకు దత్తుండు విశ్వకర్మచే నిర్మింపఁబడిన భవనములు విడుదులుగా నొసంగి యథోచితసత్కారములు గావించి ముద

మందఁ జేసెను. దత్తుఁడు రుద్రు నవమానపఱచు నుద్దేశముతో నతనిఁ బిలువకుండెను. దధీచి యను మహాముని దత్తునిఁ జేరంజీరి యిట్లనియె. “ఓ రాజా! యెవ్వనివలన సమస్త మంగళములు సిద్ధించునో యట్టి పురాణపురుషుండగు సదాశివుఁడు లేనిచో నీ యాగము శోభాయమానముగ నుండదు. చంద్రశూన్యం బైన రాత్రి శోభింపదు. కావున సురశ్రేష్ఠులతో గంధమాదనంబునకుఁ బోయి యాతనిఁ దోడ్కొని రమ్మ” అని చెప్పిన నమ్మునిమాటలు పాటింపక తిరిగి యీశ్వరుని దూషింపఁ దొడఁగెను. తత్కారణమున దధీచి సభనుండి లేచి దత్తుని శపించి యందుండి వెడలి పోయెను.

తండ్రిమఖంబుజాడ కుమార్తెయైన సతికిఁ దెలియ వచ్చెను. ఆ యాగంబునుఁ జూడ పరులే పరువులిడుచుండ సతీదేవిమనం బెట్లుండునో యాలోచింపుఁడు? స్త్రీలకు పుట్టినిండ్లపై గాఢ మగు ననురాగము. ఆమె యాయజ్ఞంబునుఁ జూడఁ గుతూహలాయత్తచిత్తయై యీశ్వరుం జేరంజని మృదుమధురవాక్కులతో నిట్లనియెను : “ఓ ప్రియ వల్లభా! నా జనకుండగు దత్తుండు సవనంబు గావించుచున్నవాఁడు. అద్దానిం జూచుటకు దేవతలు భార్యసహితులై పోవుచున్నవారు. నాకును దమతోఁ బోవ నిచ్చు బాడము చున్నది. మన బంధువు లందఱు వచ్చియుందురు. వారలం జూడవలయునని కుతూహలము గలుగుచున్నది. పరస్పరము వచ్చుచు బోవుచుండుటయే గదా బంధుధర్మము. కావున నాతో యజ్ఞవాటిక నలంకరింపుఁడు. ప్రపంచ స్వరూపు లగు

మీ కాశ్చర్య మనునది లేదు. కాని నాబోటి తత్త్వహీను రాలికిఁ బ్రపంచమునందలి యేకృత్యములైన నాశ్చర్యము గలిగించును. పిలువని పేరంటమునకేల పోవలయు నందురేని చెప్పెద వినుఁడు. పితృ, మిత్ర, గురు, భర్తృ గృహంబుల కాహ్వానింపబడకయే పోవచ్చు నని మనీషులు చెప్పు వాక్యములు మీకుఁ గ్రొత్తలా? మఱియు నధర్మమార్గగతుం డగు దక్షుని శాంతవచనముల బుద్ధిగఱపి పశ్చాత్తప్తునిఁ జేయు భారము సన్నిహితబంధువుల మగు మనకుఁ గలదుఁ గదా? కావున నా విన్నపం బాలకించి మఖంబునకు వేగంబె పయనంబు గం"డని ప్రార్థించిన నాతఁడు సహేతుకంబుగ నిట్లనియె.

“ఓ సాధ్వీ! నీ వనినదానియం దసత్య మేమియు లేదు. బంధు తాగౌరవము చెడనినాడు బంధువు లనాహూతులై బంధువులిండ్లకుఁ బోవుట సర్వసమ్మతము. కాని వారు పరస్పర విరోధములచే దహింపబడుచున్నప్పు డది యసంగతము. విద్యాతపోవీర్తవయోరూపకులములు సజ్జనులకు గుణంబులు. ఇవి యన్నియుం గలిగియు నీ తండ్రి దుష్టుడై యున్నవాఁడు. చిన్న పెద్దల తారతమ్యము లేకుం గఁడు. అధికులను సహితము దృణప్రాయముగ నెంచును. అట్టి గుణహీనునివాకిట నే నెట్లడుకిడుదు? ఇవి యన్నియుఁ బాటింపక వెళ్ళినచో నాతం డవమానము సేయక మానఁడు. బంధుజనులచే నవమాన మొందుటకంటె శత్రువులం జయింపనేరక రణరంగమునుండి పాటివచ్చిపడిన యవమానము వేయిరెట్లు మేలు. భవత్పితృకరిష్యమాణ మగునది

ములుకులకంటె నెక్కుడు బాధించును. నే నచ్చటి కెట్లు రాగలుగుదును ? ఇక నీ సంగతి. దక్షప్రజాపతికి నీవనుంగు బిడ్డవు కావచ్చును. దానంజేసి నీపై బ్రేమ యుండుట సహజమే. తనయలయందరలోను నిన్ను మిక్కిలి యాదరముగఁ బెంచినఁ బెంపవచ్చును. కాని నీవు నా భార్యవగుటంజేసి నిన్ను సనాదరముగఁ జూచును. పూజనీయుం డగు దక్షుని నేల తిరస్కరింతునందువా ? చెప్పెద వినుము. ఆతఁడు సభకు వచ్చునెడ నేను నిలువఁబడి గౌరవింపలేదు. అది వానినిఁ గుపితునిఁ జేసినది. జ్ఞాని పరమపురుషునకు నమస్కరింపవలయును. అజ్ఞాని దేహభిమానికి నమస్కరించును. అందుచే దక్షప్రజాపతిదేహమునందున్న పరమపురుషునికి నేను నమస్కరించితిని. అది వానికిఁ దెలియదు. కావున నట్టి యజ్ఞానితో మనకేల ? నీవు పోయినచో నవమానము తప్పదు. బంధుకృతావమానముకంటెఁ జూపు మేలు. నే నచ్చటికి రాజాలను. నీవు పోయినఁ బోవచ్చును. నా యభ్యంతర మేమియు లేదు. తరువాత నీ యిష్టమని యీశ్వరుండు పలికెను.

ఆమె పుట్టినింటికిఁ బోవుట ఫణిభూషణుని కిష్టము లేదయ్యెను. స్త్రీచాపల్యంబున దాతాయణి యజ్ఞమును జూచుట కుత్సాహముగ నుండెను. భర్త చెప్పినట్లు తండ్రిచే నవమానింపబడినచో భర్తమొగము చూచుటెట్లు ? ఇట్లామె మనస్సు రెండువంకలకుం గూడ లాగఁజొచ్చెను. చలించుచున్న మనస్సును దిట్టపఱచుకొని పుట్టినింటికిఁ బోవ దృఢ పద్ధుకొని తనకోర్కె నెఱవేర్చునందులకు దుద్రునిపై కోపించి

కాలినడకం బోవుచుండెను. అది రుద్రానుచరులు గాంచి దివ్యభూషణమ్ములచే నలంకరించి పరిమళద్రవ్యంబుల నొసంగి వృషభవాహనారూఢంజేసి రుద్రాణిం గొల్పుచుఁ బోయిరి. సతీదేవి యతిశీఘ్రంబున దక్షయజ్ఞవాటికను బ్రవేశించి వాహనావరోహణంబుఁ గావించి తన గణంబుల నచ్చటనుండ నియమించి లోనికిం బోయెను. దక్షుని భయమువలన నెవ్వరును నామె నాదరింపరైరి. తండ్రి యామెను గ్రీగంటనైనను జూడలేదు. తల్లియు సోదరీమణులు మాత్ర మామెను నిగాఢ మగు ప్రేమచే గాఢాలింగన ములు గావించిరి. కాని యామె వారిపూజల నేమియు స్వీకరింపలేదు. దక్షుఁడు తనకుఁ జేసిన యవమానమునుఁ దలఁచుచుండెను. భర్తపలికిన పలుకులయందలి సత్యమును గ్రహించెను. గర్వాంధుఁ డగు దక్షునికి బుద్ధి చెప్పవలయు నని సంకల్పించెను. రోషానలంబుచే దహింపఁబడి దక్షునితో నిట్లనియె.

“ఓ జనకా ! నీవు లోకప్రియుం డగు నాభర్త నవమాన పఱచుచున్నావు. నీవంటివారు పరునియందు దుర్గణము లాపాదింతురు. కొందఱు పరులయందు దుర్గణముల మాత్రమే యెన్నుదురు. మఱికొందఱు పరుల దుర్గణంబులు సహితము దోషంబులుగా నాపాదింపరు. ఉత్తమోత్తములు దోషంబులు సహితము సద్గణములుగా గ్రహింతురు. అట్టి మహాత్మునియందు నీవు బాపబుద్ధిగలిగి వర్తించుచున్నావు. అతని నామాక్షరము లుచ్చరించినమాత్రమున సమస్త పాపములు పోవును. అట్టి మంగళస్వరూపుని నీవు ద్వేషించు

టాశ్చర్యజనకంబు. మహాత్ము లాతనిం గని బ్రహ్మనందము నొందుదురు. అతఁడు పూజించువారలకు గోరైల నొసంగు కామధేనువు. అట్టివానిని ఫణిభూషణుం డనియు, భస్మధారి యనియు, భూతపిశాచానుచరుఁ డనియు బలుకుట నీకుగాని మఱి యన్యుల కొప్పదు. బ్రహ్మాదిసురు లమ్మహాత్ముని సచ్చరణ సరోజ పరాగరేణువులం దమ శిరంబులందు దాల్తురు. అమ్మహానుభావుని నిందించువాని నాల్కు సీ సభా సదులు శతధా వ్రక్కలు సేయవలయును. తా మట్టి పని గావింపలేకున్నచో నట్టి నిందావాక్యములు దమచేవులఁ జొరకుండనైన యత్నింపవలయును. విని యూరకుండుట కంటె జనిపోవుట మేలు. అట్టి నీచుఁడ వగు నిన్ను నా తండ్రి యనుటకే నాకు సిగ్గుగుచున్నది. నీచే నవమానితనై జీవిం చుటకంటె జ్వలన్మఖాన భస్మసాత్కృత నగుట మేలని నుడివి సతీదేవి యుత్తరదిక్కు మొగంబై మనస్సు నిరోధించి యోగాగ్నిం బుట్టించి భర్తృపాదకమలధ్యానయై యావహ్నిం బడి భస్మీభూత యయ్యెను.

దక్షునితో వైరంబుకతన నన్నలినాక్షి ప్రాణంబు విడచె నని సభాసదు లందఱు చెప్పకొనుచుండిరి. దక్షుని దౌర్జన్యదౌర్మార్గ్యములు దలంచిరి. ఈ భీభత్సమంతయుఁ గాంచి భయభ్రాంతులైరి. తమరాణిం గొలిచి వచ్చిన రుద్రానుచరులు దాక్షాయణి మరణంబునకు మిక్కిలి జింతించుచు యజ్ఞంబు ధ్వంసంబుఁ జేసి వారలనుఁ జంపుటకై యాయుధసన్నద్ధులైరి. ఊరకుండినచో ముప్పు వాటిల్లు నని భృగుమహర్షి తలంచి వారలను వారించుటకై దక్షి

ణాగ్నియం దాభిచారకహోమము గావింప సహస్రసంఖ్యాక ఋషభనామధేయ లుదయించి వారలపైఁబడి మద్దించి యజ్ఞంబు గాపాడిరి.

దాక్షాయణిసహితంబుగ రుద్రానుచదులు మడియుట నారదునిమూలంబున నెఱింగి రుద్రుండు రాద్రాకారంబుఁ దాల్చెను. క్రోధాగ్ని ప్రజ్వరిల్లుచుండెను. ఆయగ్నిజ్వాలలనుండి నూరు జ్వరంబులును, పదుమూఁడు సన్నిపాతములును జనించెను. మఱియు ధూర్జటి తనజటా జూటమునుండి యొకజటఁ దీసి భూభాగంబున విట్టుగఁ గొట్టెను. అత్తాడనంబునఁ ద్రివేత్తుండును, సహస్రబాహుండును, నతిభయంకరా కాకుండును, నీలమేఘచ్ఛాయ దేహుండును, భాస్కర తేజుండును నగు వీరభద్రుఁ డుదయించెను. అమ్మహావీరుండు భయవినయములు చూపించుచు దండప్రణామంబు లాచరించి తానొనరించు కార్య మెద్దియో యెఱుంగఁ బల్కుఁ డని శంకరుని వేడుకొనెను. అంత మహేశ్వరుండు వీరభద్రుని బ్రమథగణంబు లంతటికి నాయకుని గావించి “వీరభద్రా ! నీవతి త్వరితంబుగఁ బోయి మమ్మవ మానించిన దుర్మదాంధుఁ డగు దక్షునియధ్వరంబు ధ్వంసంబుఁ గావింపుము. నీ కెందును నపజయ ముండదు బొమ్ము” అని దీవించి పనిచిన నాతఁడు జనకునకుఁ బ్రదక్షిణంబు గావించి తన సైన్యముతో బయలుదేరెను. భూతప్రేతపిశాచంబులు శూలంబులు గేలగీలించి భూసభోంతరాళంబులు ప్రతిధ్వనులీన సింహనాదంబు గావించుచు నాతని వెంటాడుచుండెను. అమ్మహాసైన్యము సముద్రమువలె గన్పట్టెను.

వారలు పోవునెడ దత్పదఘట్టనముల రేగి కెంధూళి పట
లము మార్తాండమండలంబును గప్పచుండెను. ఆ ధూళిం
గాంచి దక్షునిసభలోఁ బలువురు పలువిధములఁ జెప్పకొనం
దొడంగిరి. అది వాయువువలన నెగురగొట్టఁ బడిన ధూళి యని
కొందఁ జినిరి. చోరాదుల వలన కలిగి యుండవచ్చు నని మఱి
కొందఁ జినుకొనిరి. గోగణములధూళి యని కొందఁజ మత
మయ్యెను. దక్షుఁడు క్రూరచిత్తుడై ప్రియకుమారికను
జంపెను. అది యాపాపవిపాక మని భాసురకాంత లను
కొనిరి. మహామహిముం డగు శివుని ప్రభావ మని మఱి కొం
దఱు తలంచుచుండిరి. ఇట్లు దానిని గుటించి యభిప్రాయ
ములు భిన్నభిన్నములుగా నుండెను. ఆ ధూళి యంతకం
తకు సమీపించుచుండెను. సభాసదు లందఱు భయభ్రాంతు
లైరి. దక్షునకు దుర్నిమిత్తములు గాన్పించుచుండెను. ఎడమక
న్నదరఁ జొచ్చెను. కొంతతడవున కంతయు విశదమయ్యెను.

దుద్రానుచదులు భయంకరాకారములతో వికృతాట్ట
హాసములతో యాగవాటికం బ్రవేశించిరి. వారలఁ జూచి
సభాసదులెల్ల భయకంపితచిత్తులై ప్రాణములఁ దక్కించు
కొనుటకుఁ బారిపోవుచుండిరి. అంతట వీరభద్రాదులు
ప్రాగ్జ్వంశంబును భగ్నము గావించిరి. కొందఱు హోమ
గుండంబున మూత్రపురీషాదులు దిగవిడచిరి. యజ్ఞశాలలను
విరుగఁగొట్టిరి. పారిపోవుచున్న జనంబులం బట్టి బాధింపఁ
దొడంగిరి. మునిపత్నుల భయపెట్టిరి. దక్షుని వీరభద్రుఁడును,
భృగుని మణిమంతుండును బట్టిరి. దక్షుఁడు శివుని నిందించు
సమయమునఁ దమ యామోదములను దెలిపిన ప్రతి వ్యక్తి

నేదో యొక రీతి శిక్షఁ గావించిరి. కొందఱఁ గాలం జమిరిరి. భృగుమహామునిశ్మశ్రు లూడఁబెఱికిరి. వీరభద్రుఁ డెంత కఠినముగ శిక్షించినను దక్షుఁడు చావకుండుటఁ గాంచి యజ్ఞపశువును జంపు విధమున కంఠము నులిపెట్టి వానిం జంపెను. అంతటితోఁ దృప్తిఁజెందక శరీరంబునుండి శిరస్సు వేరుచేసి దక్షిణాగ్నియందు హోమముఁ జేసెను. ఇవ్విధం బున నయ్యజ్ఞవాటికను విహరించి భీభత్స మొనర్చెను. ఆతని కెదురాడువాడు కానరాఁరైరి. వీరభద్రుఁడు తన సైన్యంబుఁ జేసిన కార్యములకు మిక్కిలి సంతసించెను. బ్రాహ్మణులు వారలను శపింప మొదలిడిరి. వీరభద్రుం డంతటితోఁ దృప్తిఁ బొంది మనస్సును శాంతపఱచుకొని సేనాసమేతుఁడై విజయభేరులు మ్రోయ శంకరదర్శనార్థ మేతెంచెను.

వీరభద్రాదులచేఁ బరాభవము నొందిన దేవతలు బ్రహ్మపాలికిం జని స్వపుత్రఘాతంబును, యజ్ఞవిధ్వంసనం బును సవిస్తరముగఁ జెప్పిరి. ఇట్లు జరుగు నని బ్రహ్మయు విష్ణుండును మున్న యెఱింగియుండుటచే దక్షాధ్వరంబునకుఁ దాము పోకుండిరి. హతశేషు లగు సురలమొర బ్రహ్మ యాలకించి వారలతో నిట్లనియె “సురలారా! మీరు కండ కావరమున మహామహుం డగు శివున కపరాధముఁ గావించి తిరి, హితముఁ గోరు సత్పురుషు లెవ్వ రట్టి కార్యములు చేయుదురు? యజ్ఞ పురుషుం డగు నీ యీశ్వరునికి యజ్ఞ భా గంబు లేకుండఁ జేసియుంటిరి. ఇయ్యది బుద్ధిమంతుల లక్షణమా? ఆతని శాంతపఱచువార లెవ్వరును లేరు. మీరు

మిక్కిలి పాపులు. ఆతఁడు కోపించిన సర్వతోముఖముగ సర్వలోకములు త్షణమున భస్మీభూతము లగును. అట్టివానికి రాద్రము రాకుండఁ గాపాడుకొనవలయును. మీర లేపోయి తత్పాదపద్మములం బడి త్షమింపుఁ డని కోరుఁడు. నేనును వానికి భయపడుచుందును. అట్టివానిని దత్తుఁడు తూలనాడి మిక్కిలి యపచార మొనర్చియున్నాఁడు. దీనికిందోడు దాత్రాయణికి మరణంబునుఁ గూడఁ గల్పించి యున్నాఁడు. ఇట్టి హేతువులవలన నీశానుండు సులభసాధ్యుఁడు గాఁడు. ఆతని యంతరంగమును దెలిసికొన మునులకుం గూడ వశముఁగాదు. అట్టియెడ మీబోటివారలసంగతి వేఱ చెప్పవలయునా? కావున మీరలు వైశంబ పయనించి శంకరునిఁ బ్రార్థించి ప్రసన్నతాకలితునిఁ జేసికొనుఁడు. నేను మీతోవచ్చి పరమేశ్వరునిఁ బ్రార్థించెదను. అమృహాను భావునికిఁ గృపగలిగినచో మన మందఱము రక్షింపఁ బడుదుము.”

దేవదేవుని సందర్శించి తదనుగ్రహంబును బడయు టకై బ్రహ్మ హంసవాహనారూఢుడై సకలదేవతానికరంబు దనవెంటరా కైలాసంబునకుఁ బోవుచుండెను. దేవతలు తన్మార్గంబునఁ బోవుచుఁ జిత్రవిచిత్ర మగు వస్తుజాలంబునుఁ జూచుచుండిరి. కొన్ని దినంబులు పోయిపోయి యెట్టకేలకుఁ కైలాసంబుం జేరిరి.

అది దేవత్వమునుఁ బొందిన మహాత్ములచేతను, సిద్ధులచేతను, గిన్నరగంధర్వాదులచేతను సేవింపఁబడు చుండెను. అచ్చటివారలు విభూతిచేఁ దమ శరీరంబు లలంక

రించుకొని శివపంచాక్షరీమంత్రముఖరితముఖులై విలసిల్లు
 చుండిరి. దుద్రాక్షమాలికాభూషణవిరాజితులై రాజిల్లు
 చుండిరి. అగ్గిరి పరిమళమిళత్కుసుమలతలతోను, జిత్ర
 విచిత్రములగు రత్నంబులతోను, సమస్తవిధమృగసమూహ
 ములతోను, ఫలభరితములగు తరువండములతోను, జూపలు
 కన్నుల కింపు నింపుచుండెను. తుమ్మెదల ఝంకారమును,
 బికకంఠ మధుర హుంకారమును జెవుల కింపుగొలుపు
 చుండెను. అందు సిద్ధనీమంతినులు ప్రియులతో విహ
 రించుచుండిరి. ఆ పర్వతము గంగానదిచేఁ బవిత్రముఁ
 గావింపఁబడుచుండెను. ఇవన్నియుం గడిచి లోకప్రఖ్యాత
 మగు నలకాపురిం జూచిరి. ఆ పురంబు వెలుపల రెండు
 సెలయేదులు ప్రవహించుచుండెను. ఆ పావనజలంబుల
 దేవతలు తమ ప్రియతమలతో విచ్చేసి జలక్రీడలఁ
 గావించుచుండిరి. వారలశరీరమునందు గల గంధ కుంకుమ
 కస్తూరీ ప్రముఖ సువాసన ద్రవ్యము లానీటంగరగి తజ్జలముల
 శబలితద్యుతికలితము లొనర్చి పరిమళింపజేయుచుండెను.
 ఇట్లు సౌగంధికవనంబును నలకాపురంబును నతిక్రమించి
 కొంత దవ్వరిగి రమణీయ మగు నుద్యానవన మొండు గనిరి.
 అందు శతయోజన విస్తీర్ణత గల యొక వటవృక్షము గలదు.
 అందు పక్షు లేమియుం గానరావు. అది మహాయోగనిష్ఠ గల
 పురుషుల కాధారము. అవ్వటతరుచ్చాయఁ బ్రవేశించిన
 మనస్సు శాంతి నొందును. ఈశ్వరుని గొల్చు నఖిల మునిగ
 ణంబున కది యాస్థానము. అత్తరుమూలంబున సమస్త
 సిద్ధావృతుఁడై సమాధియోగమున నున్న మునిశ్రేష్ఠుం డగు

శివునిగాంచి బద్ధాంజలులై ప్రణమిల్లిరి. శివుండు ప్రజాపతిని గాంచి తన యాసనంబునుండి లేచి సవినయముగ నమస్కరించెను. అంత సమస్తశివగణంబును బ్రహ్మకు వందన మాచరించెను. ఈశ్వరుండు ప్రజాపతులం గౌరవించి యుచితాసనములఁ గూర్చుండఁ జేసెను.

అప్పుడు బ్రహ్మ నిజాగమనకారణంబు నివేదింప నిలువంబడి యిట్లు విన్నవించెను. “ఓ యోంకారస్వరూపా! విశ్వబీజుండ వగు నిన్ను నారాయణాంశసంభూతుండ వని యెఱుంగుదుము. చిదానందస్వరూపుండవు. ప్రపంచమునం గల సర్వధర్మములు కాపాడ గల మహాత్ముండవు. నిన్ను ప్రేమించువారలకు మంగళము లొసంగుదువు. నిన్ను దూషించువారల నరకకూపంబున ద్రోయఁగలవు. దుష్టుల సహితము సన్మార్గ ప్రవర్తకుల గావింపఁ గలవు. మాయా మోహితచిత్తులై దక్షులు తమకుఁజేసిన యవజ్ఞతకు వారల శిక్షించి యజ్ఞంబు ధ్వంసంబు గావించితివి. యజ్ఞ ఫల స్వరూపుండ వగు నీకు యజ్ఞ భాగ మీయకుండుట కడుశోచనీయము. వారల నట్లు శిక్షించుట యుచితమే. ప్రజాపతు లిప్పుడు పశ్చాత్తాపము నొందుచున్నవారలు. కావున దక్షుల ననుగ్రహించి సవనంబు పునరుద్ధారణ గావింపుము. మఱియు దక్షునుచరు లందఱు వికలాంగులై యున్న వారు. వారి వారి యవయవముల వారి కొసంగి రక్షింపుఁ”డని బహుప్రకారముల బ్రార్థించెను.

“ఓ పితామహా! భవత్పుత్రయజ్ఞంబు నాచే నిచు కేనియు భంగము నొందలేదు. స్వయంకృతమహాపరాధం

బులే యాతని సంతవరకుఁ దెచ్చినవి. అయినను నీవు చెప్పిన ప్రకారముఁ జేయుదును. అపరాధుల క్షమించితి. దక్షు శిరంబు యోగాగ్నియందు దగ్ధమైనది. దానంజేసి వానికి మేషముఖం బగు గాక. ఇది సందీర్ఘరశాపము. శ్మశ్రు రహితుం డగు భృగుమునీశ్వరునకు మేషశ్మశ్రువులు వచ్చును. వికలాంగు లగు సర్వప్రజాపతినివహంబునకు మగుడ నవయవము లుద్భవించును గాత"మని యీశ్వరుండు పలికిన సర్వదేవతానివహంబును మిక్కిలి సంతసించెను.

తదనంతరము బ్రహ్మాదులు తన్నుఁ గొలువ దుద్రుండు దక్షాధ్వరప్రదేశంబునకుం బోయెను. పోవునప్పటి కది మిక్కిలి శాంతియుతముగ నుండెను. దక్షుండు నిద్రనుండి మేల్కొంచినవానిభంగి లేచి తన యెదుటనున్న శంకరునిఁ జూచి సిగ్గుపడెను. దక్షున కిదివర క మృహ త్ముని యందు గల క్రోధము పటాపంచలైపోయెను. పూర్వ మీశ్వరుని నిందించినందులకు మిక్కిలి పరితపించెను. కడు పునగన్న బిడ్డ యగ్నిం బ్రవేశించుచుండఁ గన్నులార జూడఁగలిగితి నని మిక్కిలి చింతించెను. పొరలిపొరలి వచ్చుచున్న దుఃఖము నాపుకొని శంకరు నిట్లు స్తుతించెను. "ఓ సర్వలోకేశరణ్యా! నాయపరాధము క్షమించి మహా పాపస్వరూపుండ నగు నన్ను రక్షించితివి. ఈ స్వపుత్రీకాంతకుని బునర్జీవితం జేసితివి. భవద్దూషణం బొనరించిన యీ కుటిలస్వభావుని బవిత్రుని గావించితివి. నన్ను దండించి నందులకు సంతసించితిని. నారాయణుండును, నీవును, బ్రహ్మయు దుర్మార్గగాము లగువారల శిక్షించి సన్మార్గ

మునఁ బ్రవేశపెట్టుదురు. ఆవిధముననే దుష్టుండ నగు నన్ను శిక్షించి సత్ప్రవర్తకునిగా మార్చితిరి. మావంటివారల నీ దుర్మార్గముననే పోవనిచ్చినచో నధోగతిపా లగుదుము, అట్టి హీనగతిపాలు గాకుండ రక్షించినందులకు విధేయుఁడను, మీరలు గావకుండిన నా నామము పాపభూయిష్ఠ మని ప్రజలు తలఁపనేతలఁపరు. మహాత్మా! పరిపూర్ణ పశ్చాత్తప్తుఁడనై మనఃపూర్వకవందనము లాచరించుచున్నాను. మదీయాప రాధంబులు పైరించి తమ దాసానుదాసునిగ ననుగ్రహింపుఁ” డని ప్రార్థించెను. అంత నీశ్వరుండు వాని కిట్లనియె. “దత్తా! నీ వజ్ఞానుండవై సంసారకూపంబునఁ బడితివి. వేదములు దానములు నా కత్యంత ప్రിയములు గావు. జిజ్ఞాసార్థము గ్రహించి యాచరించువారలే నా కత్యంతప్రియులు. కావున జ్ఞానపరుండవై యుండు” మని బోధించెను.

తదనంతరము శంకరానుమతిని మగిడి యాగము ప్రారంభించిరి. ఋత్విక్కులు పూర్వప్రకారము వేదమంత్రములు పఠించుచుండిరి. దత్తుండు క్రతువు నిర్వృత్తిండు చుండెను. పరిపూర్ణ భక్తియుతుఁడై నారాయణు నుద్దేశించి హోమముఁజేయుచుండెను. అంత చిద్విలాసండును, చిన్మయాకారుండును నగు సర్వేశ్వరుండు గరుడవాహనారూఢుఁడై వేంచేసెను. అప్పుడు దేవమునినికాయం బంతయు సగౌరవముగ నిలువఁబడి యజ్ఞ పురుషుం డగు నష్టరాణపురుషుని వేయివిధంబుల స్తోత్రముగావించి యాతని పాదారవిందంబుల కభివందనము లాచరించె. యాగంబు నడుపుచు రుద్రభాగంబును రుద్రున కర్పించిరి. విష్ణుండు తన భాగభోక్తయై సంత

సించి కొన్ని ధర్మము లుపదేశించి నిజవాహనారూఢుడై వెడలెను.

అనంతరము దక్షుడు దేవతల కందఱకు యాగభాగముల నర్పించి పూజించెను. వారలు దానినందుకొని దక్షుని కనేక నరంబు లొసంగి తమతమ నివాసంబుల కరిగిరి. శివుండు తన స్వస్థానం బగు కైలాసంబున కరిగె. లోకపితామహుండు స్వస్థచిత్తుడై పుత్రునాశీర్వాదించి హంసవాహనారూఢుడై సత్యలోకమున కేగెను.

అప్పటినుండియు దక్షప్రజాపతి యధిక జ్ఞానసంపన్నుడై తపోనిష్ఠాగరిష్ఠుడై సుఖంబున నుండెను.

4. బ స వే శ్వ రు ఁ డు

పూర్వము శివపాదారవింద ధ్యానము గల నంది యను నొక వైశ్యుండు గలఁడు. అతఁడు వఱువాతన మేల్కొంచి కాల్యకృత్యాదులు తీర్చుకొని సమీప వనంబునకుం జని యచ్చటనున్న శివాలయంబు ప్రవేశించి లింగరూపుం డగు నమ్మహేశ్వరునిఁ బూజించుచుండును. ఆ లింగంబును సకల పరిమళ ద్రవ్యములతో నభిషేకించి వివిధ కుసుమంబులతో నతిభక్తిఁ బూజగావించి నిజగృహంబునకుఁ బోవును. ఇట్లు దినములు గతించుచుండెను.

ఒకానొక దినమున మిక్కిలి క్రూరుండును, బరమ పాపాత్ముండును, నవివేకవంతుండును నగు కిరాతకుఁ డొకం డా వనమునఁ గ్రుమ్మరుచుండెను. అతండు వేటతమకంబున డస్సి పిపాసాపీడితుండై యొక సరోవరంబుఁ జొచ్చి నీరంబునుం గ్రోతెను. తరుచ్చాయలఁ గొంతతడవు బడలిక దీర్చుకొని పోవ నుద్యమించుచుండ గంధమాల్యాలంకృతం బగు శివాలయం బతని దృష్టిపథమునఁ బడెను.

శివాలయంబుఁ గాంచిన త్తణముననే యాతనియం దొక మార్పు కలిగెను. అతని మోము వికసించెను. ఆ మహాకాళుం డాలయంబుఁ బ్రవేశించి లింగేశ్వరునిపై నున్న పూజాద్రవ్యములను తన పాదముతో ద్రోసివేసి గంఢూష జలంబున నభిషేకించి యొక చేత బిల్వదళంబును మఱియొక చేత మాంసంబును సమర్పించి సాష్టాంగనమస్కారము లాచరించి వెడలిపోయెను.

నంది యథాప్రకార ముషఃకాలముననే పోయి శివాలయంబునం గల భీభత్సముఁ జూచి దుఃఖించెను. పరమపవిత్ర మగు నా ప్రదేశమున మాంసఖండములు చూచి తన సత్కార్యమున కాటంక మని తలచి విచారముతోఁ దన గృహమునకుఁ బోయెను. విగతమతి యగు యా వణిక్ శిఖామణి పురోహితుని బిలిపించి వానితో నిట్లనియె: “ఓ విప్రవర్య! నా కార్యంబున కొండు విఘ్నంబు కలిగెను. నేను పరమభక్తితో నొసంగిన పూజాద్రవ్యముల నిటునటుఁ ద్రోసి యే సీచుడో యా యాలయంబునఁ బ్రవేశించి మాంస ఖండములచే నంతయు నపవిత్రము గావించెను. దానంజేసి నా వ్రతము చెడెను.” నావుడు బ్రాహ్మణుం డిట్లనియె: “ఓ నందీ! నీవు చింతిల్లకుము. ‘శ్రేయాంసి బహువిఘ్నాని’ యను వాక్యము నెఱుంగవా? సత్కార్యాచరణమునకు విఘ్నములు కలుగుచునే యుండును. ఎల్లి తత్కారణముఁ గనుఁగొని ప్రతీకారం బొనరింతముగాక.”

మఱుసటిదినమున విప్రసహితంబుగ నంది శివాలయమునొద్దకు వచ్చి దానిని శుద్ధిచేసి ఫలపుష్పంబుల నొసంగి లింగేశ్వరుని స్తుతించుచుండెను. ఇట్లు రెండు యామములు గడచెను. అంతలో ధనుర్బాణధరుండై ప్రళయకాల రుద్రునివలె మహాకాళుండు నిర్భయముగ నాలయము ప్రవేశించి గండూప జలంబున నభిషేకము గావించి బిల్వదళంబును, మాంసంబును నివేదించి సాష్టాంగనమస్కారము గావించి తనదారిం బోయెను. వారు అక్కిరాతకునిం జూచి చేష్టలు దక్కియుండిరి. భయముచే గడగడ వణకఁజొచ్చిరి.

మహాకాళుండు పెడలిన తరువాత వారలు ప్రతీకార మాటో చించుటకుఁ దమ గ్రామంబునకుఁ బోయిరి.

అంతట నంది వేదవేదాంగపారంగతు లగు విప్రోత్తముల రావించి తగు శుద్ధి సంస్కృత్యలు సేయుఁ డని ప్రార్థించెను. అందులకు బ్రాహ్మణు లిట్లనిరి: “వైశ్యశిఖామణి! నీ కనివార్యంబగు విఘ్నంబు తటస్థించినది. శాస్త్రవిరుద్ధముగాని యొక యుపాయముఁ జెప్పుదుము. నీ వట్లు చేయుము. నీవు పూజించు లింగము విజనంబగు తావున నుండుటచేత విఘ్నంబు వాటిల్లెను. కాన నా లింగంబు నూడఁబెట్టికి నీ యింటఁ బ్రతిష్ఠింపుము. అప్పు డేవిఘ్నములు కలుగ”వనిరి. వారి యాలోచనప్రకారము నంది లింగేశ్వరుని తనయింటఁ బ్రతిష్ఠించి పూజించెను.

మఱునాడు మహాకాళుండు యథాపూర్వంబుగ నాలయంబు ప్రవేశించి లింగంబుఁ గానక మిక్కిలి దైన్యంబు నొంది యిట్లు ప్రార్థించెను: “ఓ శంకరా! నీ చరణదాసుండ నగు నన్నేల విడిచిపోతివి? నే నేమి యెగ్గానరించితి! నా యపరాధమ్ము పైరింపుము. నాకు దర్శనం బొసంగుము. లేదే నిచ్చటనే ప్రాణంబులు విడుతును. నీ దాసుండ నగు నన్నేల కావవు.” ఇట్లేంత ప్రార్థించినను శివదర్శనంబు లభింపమి మహాకాళుండు మహాకోపముతోఁ దన వక్షమునుఁ జీరి నిజమాంసపిండంబును లింగంబుగాఁ బ్రతిష్ఠించి దావున నున్న మడువునకుఁ బోయి పుక్కిట జలంబు గైకొని యభిషేకముఁ జేసి మాంసంబు నర్పించి సాష్టాంగనమస్కారములు చేసెను. అతని యప్రతిమాన భక్తికి మెచ్చి శివుఁడు ప్రమథ

గణసహితంబుగఁ బ్రత్యక్షుం డయి యతని శిరంబున కరంబిడి,
 “ఓ మహావీర ! నీ భక్తికి మెచ్చితిని. మదీయదాసులయందు
 మేటివి. నీకు గావలయు వరంబులం గోరుకొ” మృనెను.
 మహాకాళుం డమృతాత్మనితో నిట్లనియె : “ఓ దేవదేవా !
 నీ దర్శనంబున సమస్తపాపరహితుండ నైతిని. జగత్కా
 రణుండ వగు నిన్నుగాక మఱి యన్యంబు నొల్ల. నా మనంబు
 నీయందే లగ్నం బగునట్లొనరింపుము. ఇంతకంటె వేరు
 కోరిక లే”దనిన నాతని వైష్ణామ్య తత్వంబునకు శివుం
 డచ్చెరువొందెను.

మహాకాళుం డేమి చేయుచున్నదియుఁ జూచుటకుఁగా
 నంది యచ్చటకు వచ్చెను. ప్రమథగణసహితండై యున్న
 రుద్రునిఁ జూచెను. అతనిమోల భక్తాగ్రగణ్యుం డగు
 మహాకాళుం డుండెను. అంత నంది మహాకాళుం జేరంజీరి
 తనను గూడ శివానుగ్రహపాత్రుని జేయు మని ప్రార్థించెను.
 అంతట మహాభక్తిపరుం డగు మహాకాళుండు వైశ్యునికోర్కె
 భగవానున కెఱింగింప నీశ్వరుండు వాని పూజావిధం బెరింగిన
 వాఁడు కావున వాని మనోభీష్టము నెఱవేర్చి వారల నిరువురను
 ముఖ్యభక్తులుగఁ గైకొనెను. ఇట్లక్లిరాతునిమూలంబున
 నంది యుద్ధరింపంబడెను.

నంది మహాకాళు లిరువురు సారూప్యప్రసిద్ధి వడసి
 ప్రమథగణంబుతో విమానం బధిరోహించి కైలాసంబునకుఁ
 బోయిరి. వారలకు పార్వతీదేవి నీరాజనంబు లొసంగెను.
 అంతట మహాకాళ నందు లిట్లనిరి : “ఓ మహాత్మా !
 మమ్మిప్పటినుండి తమ ద్వారపాలకులుగ నీ్వకరింపుడు.”

అప్పుడు శివుడు వారల యభీష్టము నెఱవేర్చెను. అప్పటి నుండియు వారలు శివమందిర ద్వారపాలకముఖ్యులైరి.

ఇట్లు వెక్కు సంవత్సరములు గడువ నొక్కనాడు శంకరుడు నందికేశ్వరు నిట్లని సంబోధించెను : “ ఓయీ! నీమూలంబునగాని మానవలోకంబున భక్తిపథంబు చక్కఁ జేయఁబడదు. మదీయభక్తి నట బాదుకొల్పుము. అవసీ తలంబున బసవుం డను నామంబుతో వర్తిల్లుము. భూలోక మున ద్వితీయ శంభుత్వము నొందగలవు. నన్ను విడువవలసి వచ్చె నను విచారం బేమాత్రముఁ బొందవలదు. నీ వెచ్చట నున్నను నాకుఁ బ్రియతముండవు. నే నెల్లప్పుడు జంగమ రూపమునఁ జరింతును. కావున నీవు భక్తుల భక్తితోఁ గాపాడుము. పొమ్మనెను. అప్పుడు నంది ఈశ్వరానుజ్ఞను స్వామికిఁ బ్రదక్షిణ మాచరించి వందిమాగధులు స్తుతించు చుండ భూమండలమున కరుదెంచెను. ఈ పుణ్యపురుషుని రాకవలన భూతలం బంతయు పవిత్రమయ్యెను. ప్రజలు ముక్తి మార్గమునే యన్వేషించుచుండిరి. భూమి యంతయు శివాలయములతో నిండియుండెను.

అప్పుడు కర్ణాటక దేశమున మండంగి మాదిరా జను సమాత్యశేఖరుం డొండుఁ గలఁడు. ఆతఁ డెల్లప్పుడును శశాంక శేఖరునే యారాధించుచు వేఱొండు తలంపకుండెను. అప్పుణ్యాత్మునకు పుణ్యతమయగు సతీమణిగలదు. అయ్యిందు వదన సౌందర్యంబున మిన్న. పతివ్రతా తిలకము. అప్పుఁ బోడి యుత్తమగుణముల కుప్ప. కృపామయి. పతిమాట కెన్నఁడు జవదాటి యెరుంగదు. ఆమె యాసక్తితో నత్తమా

మల సేవ జేయుచుండెడిది. బంధుమిత్రులతో స్నేహభావము కలిగి యుండును. తన యింటంగల సకలవస్తుసముదాయమును మిక్కిలి జాగరూకతతోఁ జూచుచుండును. ఇట్టి సుగుణకులరూపముల మిన్నయగు మాదాంబ కొక కొఱత కలిగెను. ఆమెకు సంతానము లేదు. సంతానములేని విచార మామెను బీడించుచుండెను. ఆమె నోచని నోములు లేవు. సలుపని వ్రతములు లేవు. పుత్రసంతానము కలుగు తెఱపు చెప్పవలయు నని మాన్యులను వేడుకొనెను. అంతట వారలు నందినోము నోచిన నందనుండు కలుగు ననిరి.

పెద్దల యుపదేశప్రకారము మాదమాంబ నంది నోము నోచుటకు సంసిద్ధురాలాయెను. సకలాభరణయై, భస్మరుద్రాక్షలు చేబూని వృద్ధవనితలు తనవెంటరా నందికేశ్వరాలయంబుకుఁ బయనమాయెను. అప్పు డామె కనేక శుభశకునములుఁ గానవచ్చెను. వారు మంగళవాద్యములతోను, గవిపండిత బృందములతోను నందిగుడి కేగిరి. మాదమాంబ నందికేశ్వరునిఁ గని సవినయమున నమస్కరించి పన్నీరుఁ గలిపిన శీతాంబువులచే నభిషేకంబు గావించి గంధము నలది పుష్పనికాయంబుతోఁ బూజలఁ గావించెను. అట్లు దశదినంబులుఁ జరుపవలయు నను శాస్త్రవిధి ననుసరించి పది దినంబులు నోము నోచెను. పదియవదినమున నందీశ్వరుని సుగంధజలమున స్నానముఁ గావింపఁజేసి మెత్తని యుత్తరీయంబున దడియొత్తి విలువగు వలువలు గట్టంబెట్టి కర్పూర కస్తూరికా కుంకుమాంకిత గంధంబుఁబెట్టి పువ్వుల దండలచే నలంకరించెను. సాలంకృతుండగు నందికిఁ బులగం

బును, నేయియుఁ బోసి, గుడంబును పాయసంబును, దదితర భక్ష్యముల నొసంగెను. నంది కేశుండును వాని భక్తులును నా పదార్థముల నారగించిన తరువాత వాని నిట్లుఁ బ్రార్థించెను: “ఓ నంది కేశా! నీవు భూతలంబున వెలసిన ద్వితీయ శంభుండవు. ప్రమథగణ నాయకుండవు. నీవే నాకుఁ బరమ దైవమవు. నీమీఁదనే యాధారపడి యుంటిని. నిన్నుంబోలు నొక పుత్రుని నాకొసంగుము. వానిని నీపేరఁ బిలుతుము. నా కోర్కె లీడేర్పుము” అని ప్రార్థించి ప్రసాదంబు గొని మాదమాంబ నేత్రములకు హత్తుకొని భర్తతో నిజగృహంబునకుం బోయి పుత్రుఁ డుదయించు నను సంతోషమున నుండెను.

అందఱు తమ గృహంబులకుఁ బోయిన తరువాత నంది కేశుం డాలోచింపఁ దొడంగెను. నంది శివభక్తి భూతలంబునఁ బాదుకొల్పుటకుఁగా నియమింపఁబడెను. అట్టి సమయ మిప్పుడు చేకూరెను. కావున నంది మాదమాంబ గర్భమునఁ బ్రవేశించెను. మాసములు గడిచినకొలఁది గర్భచిహ్నములుఁ గాననాయెను. పద్మవర్ణమున నుండు నామె చెక్కిళ్ళు తెల్లనగుచుండెను. గమనము మందగించెను. అరుచి ప్రబలెను. ఆవలింతలు హెచ్చుగా నుండెను. నవ మాసములు నిండెను. గర్భమున నున్న బాలుఁడు పరమ నిష్ఠతో శివుని నారాధించుచుండెను. పరంజ్యోతిస్వరూపంబగు వెలుంగును విశ్వంబెల్ల వెలిగించుచుండెను. ఇట్లు తపసియై యామె గర్భంబున మూఁడు సంవత్సరము లుండెను. గర్భభారము దుర్భరముగ నుండెను. ఆ భారమును

సహించుకొనలేక యామె యొక దినమున నందికేశుని
 యాలయమునకుఁ బోయి కంటఁ దడిపెట్టుకొని వాని నిట్లు
 ప్రార్థించెను: “ఓ నందికేశ్వరా! నేకోరినంతనే నా కోరిక
 సఫలము గావించితివి. భూతలమున నున్న పుణ్యవతు లగు
 సతులు నవమాసములు నిండినంతనే ప్రసవించెదరు. నేను
 గర్భము దాల్చి మూడు వత్సరము లాయెను. ఇంతవఱకు
 ముక్కు మొగ మేర్పడి యుండలేదు. గర్భభారము దుస్సహ
 ముగ నున్నది. కావున నెట్లయినను కుక్షిభార ముడిగింపుము.
 అదియే నాకు మహోపకార మని తన చెలియలం గూడి
 మెల్లమెల్లనఁ దత్సహాయమున నడచుచు మందిరంబుఁ
 జొచ్చెను. ఆమె మిక్కిలి డస్సిపోయెను. చెలికత్తె లామెను
 మృదువుప్పశయ్యాతలంబున పడుండజేసి శీతలోపచారం
 బులు చేయుచుండిరి. ఇట్లు సేయ కొండాక తడవునకుఁ గన్ను
 లకు నిద్ర యాసన్నం బయ్యెను. నిద్రయం దా కలకంఠి
 యొక కలఁ గాంచెను. నందికేశుఁడు జంగమవేషముతోఁ
 బ్రసన్నుం డాయెను. “ఓ పద్మాక్షీ! నీవు సంతాపపడుటకు
 కారణము లేదు. నీ గర్భమున నొక మహనీయుఁడు కలఁడు.
 అతఁడు ప్రపంచమునం గల పాపముల పాఱఁద్రోలును. ఆ
 పుట్టిన శిశువునకు బసవఁ డను నామధేయముఁ గల్పింపుము.
 గర్భభారమున నన్న నవసరముగ దూషింపకుము.” అని చెప్పి
 యంతర్ధాన మొందెను. అంతట మాదమాంబ మేల్కొంచి
 నందియే తన కట్టి రూపమునఁ గాన్పించె నని సంతసించి
 చెలులకు స్వప్నవిషయముఁ జెప్పెను. వారందఱు మిక్కిలి
 సంతోషించిరి.

ప్రసవసమయమయ్యెను. పరంజ్యోతి స్వరూపుం డగు శివుఁడు మాదువేషమున నచ్చటి కరుదెంచెను. అతఁడు దాల్చిన రుద్రాక్షలు, మేన నలందిన విభూతియు, బవిరిగడ్డము చూడ నీశ్వరుఁడని తోచును. నిగూఢవేషమున నున్న శివుఁడు మాదమాంబతో నిట్లనియె: “ఓ లలనామణీ! ఈ పిల్లవాఁడు లోకహితార్థమై జనించినవాఁడు. నే నీతని గురుండ”నని సెప్పి సాంగంబుగా లింగసాహిత్యం బొనర్చి వేంచేసెను. ఈ యోగీశ్వరుం డెవ్వఁడో యని యందఱు నాశ్చర్యపడఁ జొచ్చిరి. ఆ బాలుఁడు కోటిసూర్యుల మించి వెలుంగు చుండెను. ఆ తేజఃప్రభావమువలన మోహతామసము లనెడు తమంబులు పరాస్తము లయ్యెను. సతీపతు లా పిల్ల వానిని నయనానందముగఁ జూచుకొని సంతోషించిరి. తమ పురంబున నున్న సమస్త భక్తులను రప్పించి వారలకు యథోచిత సత్కారము లొనరించి వారి పాదముల గడిగి యా జలంబుచే పిల్లవానిని స్నానముఁ జేయించిరి. పంచమహావాద్యంబుల ధ్వానంబు భూనభోంతరాశంబుల నిండ దంపతు లా కుమారుని బసవన్న యను నామమునఁ బిలిచిరి. పిల్లవాఁడు దినదినాభివృద్ధి గాంచుచుండెను. బసవన్న శివభక్తి పరాయణుఁడు. అతనికి విద్యనభ్యసించు ప్రాయము రాగ నేనకలవిద్యలు నేర్చెను. ద్వితీయశంభున కలవడని దేముండును.

మండంగిమాదిరాజు పుత్రున కుపనయనము జేయించుటకు సంసిద్ధుఁ డాయెను. అది గని బసవన్న తండ్రి కిట్లనియె: “ఓ జనకా! శివుని యారాధించియు సమస్తమును తెలిసియుండియుఁ బూర్వజన్మ దుష్కృతమువలన నరుని గురు

వుగాఁ బడయు టుచితమా ? పంచాక్షరీమంత్రపఠన కితర మంత్రములతో నేమి పని ? జందెము కర్మపాశము, నన్నీ కర్మాంబోధిని ముంచకుము. శివాంశోద్భవుండ నగు నన్ను బ్రహ్మజాతిం బడఁద్రోయకుము. రుద్రుఁడు కులరహితుఁడు. కావున నాకును కులముతో సంబంధము లేదు. నా కుపనయ నముఁ గావింపవల"దని ప్రార్థించెను. కాని మండంగిమాది రాజు " ఓ కుమారా ! విప్రులకు వేదమునందు పదునాఱు కర్మలు చెప్పఁబడి యున్నవి. ఆ కర్మలన్నియు నాచరించినవాఁ డుత్తముఁడు. ఆచరింపనిచో నధమాధముఁడు. ఉపనయన మా కర్మలలో నొకటి. దానివలన శివున కేమి విరోధము కలుగును ? నీవు రుద్రగణంబుతో నుపనయనమునకుఁ బోవచ్చును. నీవు ధరించు జందె మీశ్వరుని భీమఫణు లను కొనుము. పంచశిఖలు జటాపంచక మనుకొనుము. యజ్ఞోప వీతమును ధరింపుము. ఈ వేషము ధరించినకాని ద్విజుండు కానేరఁడు. బాలుండ వగుటచే నిట్లు పలుకుచున్నావు. కానకకన్న పట్టివగుటచే నిన్నింతకంటె కఠినము చేయఁ జాలము. ఈ యుదంత మంతయు విప్రులు విన్నచో నన్ను వెలివెడుదురు. పంశమునకును, గులమునకును గొప్ప పేరు కీర్తులు తెత్తువనుకొంటినిగాని కులమునకుఁ గుఠారమ వగుదు వని తలఁపనైతిని. ఉపనయనమున కొప్పుకొనినచో సరియే, లేనిచో నీకును మాకును సంబంధము లే"దని నిష్కర్షగాఁ జెప్పెను. అంత టాబాలుఁ డిట్లు ప్రత్యుత్తర మిచ్చెనుః " ఓ తండ్రి ! నీవు ముమ్మాటికి బ్రాహ్మ్యమే భక్తిపథముగాఁ దలఁచితివేని శివభక్తికిని బ్రాహ్మ్యగతికిని గర్మములయందు

మిక్కిలి వ్యత్యాసముఁ గలదు. పంచాక్షరీ మంత్రమే శివ భక్తునికి మంత్రరాజంబు; భస్మ రుద్రాక్ష విభూతిధారణయే వారల వేషంబు. ఇట్టి శివభక్తునికి ముక్తికాంత చేకూరును. బ్రాహ్మ్యంబునకును శైవంబునకును వైకమత్యము లేదు. బ్రాహ్మ్యంబు జగత్కర్మపాశము, కావున నట్టి బ్రాహ్మ్యంబు నేనొల్ల. మూర్ఖులగువారలు వెలివేసినంతనే భయపడువాఁడను గాను; మీయంతట మీరుండుఁడు. నాయంతట నేనుం డెద” నని చెప్పి నిజగ్రహంబు విడిచి పోయెను.

మాదమాంబ సోదరుఁడు బలదేవుఁ డను నతఁడు విజ్ఞలాధీశుని కోశాధిపతి. అతఁడు బసవన్నను బ్రేమతోఁ బిలిచి తనయొద్ద నుండు మని నియోగించెను. బలదేవుని కొక పుత్రికామణి గలదు. ఆమెను బసవన్న కియ్యఁ దలంచెను. బసవేశ్వరుఁ డందుల కియ్యకొనెను. అంత బలదేవమంత్రి తన పుత్రికావివాహమును బురమంతయుఁ జాటఁబంచెను. పట్టణంబంతయు బహువిధముల నలంకరింపఁ బడెను. ఈ వార్తను విని పరమేశ్వరార్చనాపదులు తండ్రోప తండంబులుగ విచ్చేసిరి. వారల కెదురేగి తోడ్కొచ్చి సుఖా సీనులం గావించి ధూపదీపాదు లొసంగి భక్తితోఁ బూజించిరి. వారలు వినోదముకొఱ కావురంబున గల సకల కవి గాయక వందిమాగధ నట నటీజనంబులను రప్పించిరి. వారలు తమ విద్యావైపుణ్యము గనపఱచుచు సభికుల నానందనిమగ్న మానసుల గావించిరి. అప్పుడు బసవన్న మనోహరముగ మండునట్లు నుడుట త్రిపుండ్రరేఖలను రుద్రాక్షలను ధరించి షభం జొచ్చి పెద్దల పాదములకు మ్రొక్కుచుండెను. భక్తి

శృంగారపారంగతుం డగు బసవన్నం గని బలదేవుండు మిక్కిలి సంతసించి తన కుమార్తెను దోడ్తెచ్చి వానికి వివాహము గావించెను. వివాహానంతరము బసవన్న భక్తమండలి కభిమతార్థంబు లొసంగి వారివారితావులకు సాగనంపెను.

తదనంతరము బసవన్న యిల్లీకప్పడియందున్న సంగమేశ్వరుని దర్శింపఁ బయనమాయెను. బలదేవుండును దదితరులును బసవన్నను వెంబడించిరి. కొన్నిదినముల కా నగరము చేరిరి. సంగమేశ్వరునిమహిమచే నప్పర మలకా పురమువలె నుండెను. ఆ పురమునఁ గల్లలాడువాడు గానరాదు. జారచోరులు లేరు. కృతఘ్నులు మందునకైనను దొరకరు. ప్రజలు ధరించు దుద్రాక్షులు, భస్మముం జూడఁజైవశిఖామణు లని తోచును. అట్టి పట్టణము ప్రవేశించి సంగమేశ్వరుని యాలయమునకుఁ బోయి సాష్టాంగనమస్కృతి గావించెను. అప్పుడు సంగమేశ్వరుండు నిజరూపమున నాలయంబు వెలువడి, వినముండై యెదుటనున్న కుమారు నాలింగనముఁ జేసికొని యాతనిభక్తికి మెచ్చి యిట్లనియె: “ఓ బసవన్నా! నీ సచ్చరితము విని సంతసించితిని. శివ భక్తులయందుఁ బ్రేమతో మెలఁగుము. శత్రువులైనను లింగేశ్వరు పూజించినచో శత్రుత్వము మాని మిత్రత్వము వహింపుము. పట్టినవ్రత మెన్నఁడు విడనాడకుము. భక్తులలో జాతి భేద మెంచవలదు. శివభక్తుల దూషించువారిని శిక్షింపుము. మహేశ్వరుని కర్పింపనిదే యేపదార్థమును భుజింపకుము. పరధనాదుల కాశింపకుము. జంగములను పూజింపుము.” అని మృదుమధురోక్తుల నీతులం గఱిపి వానిని దీవించి

యాలయములోనికి బోయి తొల్లిటి విధముననే ప్రతిమగ మారిపోయెను. ఇదంతయు గాంచుచున్న పురజనులును బసవన్న యనుచరులును మిక్కిలి యాశ్చర్యమునుఁ జెందిరి బసవన్న యీశ్వరప్రియుఁ డనియు గొప్ప మాహాత్మ్యము గలవాఁ డనియుఁ జెప్పకొనఁదొడఁగిరి. ఆ సద్భక్తునిఁ జూడఁ బ్రజలు గుంపులుగుంపులుగఁ బోవఁజొచ్చిరి. బసవన్న యివ్విధముగ భక్తపరివేష్టితుఁడై మంటపమధ్యముననే దినములు బుచ్చుచుండెను.

బలదేవుండును రాజ్యంబు విడిచి యల్లునితో నే యుండెను. కళ్యాణపుర ప్రభువగు బిజ్జలుఁడు బలదేవామా త్యుఁడు లేమికి విచారించి వానిని రప్పింపు మని మంత్రులకు నుడువ వారు బసవేశ్వరుని పిలిపించినచోఁ దమదేశము నందలి సమస్తారిష్టములు తొలఁగు నని నుడివిరి. పృథ్వీశ్వరుం డందుల కియ్యకొనెను. అమాత్యవరులు సంగమేశ్వరాలయ మునకుఁ బోయి బసవన్న కిట్లనిరి: “ఓమహాత్మా! నిన్ను మా యేలిక గొనిరమ్మని నెలవిడినాఁడు. మీబోటి పరోప కారపరాయణు లొక్క యిక్కడనే యుండినఁ దక్కుంగల వారలకు లాభ మెట్లు? మీరలు మారాజ్యమునకు విచ్చేసి యమాత్యపదవి స్వీకరించి రాజ్యరక్షణము వహింపుఁడు. మమ్ముల కృతార్థులఁ జేయుఁ”డన నందులకు వల్లె యని నిజ భక్తులతోఁ బ్రయాణమాయెను. అమాత్యవరులు వేడి సంతనే బసవన్న వచ్చునో రాఁడో యని శంకించి స్వయముగ బిజ్జలాధీశుఁడు బయలు వెడలెను. ఎదురై వచ్చుచున్న బసవన్నం గాంచి వాహనంబు డిగ్గి యంఘ్రిచరుండు పోయి

వానికి స్వాగతమిచ్చి తన పట్టపు టేనుగుపై నా జగజ్జటింబెట్టి ప్రధానుల కందఱకుఁ బెద్దగాఁజేసి పురంబునకుఁ దోడ్తెచ్చెను.

ఆ సచివాగ్రణి బహుకార్య నిమగ్నుండైనను జంగమ భక్తి వీడకుండెను. శివరాత్రులయందు మహోత్సవములు జరిపించుచుండెను. భక్తుల కోర్కెలందీర్చు మేటి. బసవేశ్వర దర్శనార్థము భక్తులకు దెంచుచుండుడు. బసవన్న వచ్చిన దాదిగ దేశము ఫలవంతముగ నుండెను.

సంగమేశ్వరుఁ డల్లమనుప్రభువవతారమున బసవేశ్వరు నిజభక్తి నెఱుంగఁదలంచి కళ్యాణపురమునకు విచ్చేసెను. బసవన్న యీ ప్రభునందు సంగమేశ్వరునిఁ గాంచి దండప్రణామంబు లాచరించి గద్గదకంఠుండై సన్నుతులు చేయుచు విచిత్రరత్నరచనా సింహాసనాసీనుం జేసెను. వివిధ భక్త్యములు దెచ్చి ముందిడి యిట్లని స్తుతించెను: “ఆదిమధ్యాంతరహితుఁడా! నీ మహిమలు కనుఁగొన నేరికి సాధ్యంబు? నే నొసంగిన పదార్థము భుజింపుము. నన్నుఁ గృతార్థుని జేయుము. నీకు నే నారగింపఁబెట్ట నెంత వాఁడను. మున్ను పార్వతీదేవియే తమ ప్రమథగణమున నొక్కనినేనియు తృప్తిబఱచలేకుండెను.

“తొల్లి కైలాసంబున శంకరునిం గింకరులు గొలుచు చుండ పార్వతీదేవి భర్త కొలువున కరుదెంచెను. పేరోలగంబునంగల సర్వప్రమథగణము శివుని సారూప్యము బొంది యుండెను. అప్పుడు గిరిజాత నిజభర్తఁ గానక విచారమున మునింగెను. అంత నీశ్వరుం డామెయందు దయగలవాడై తన్నెఱింగించుకొనెను. గౌరీదేవి ప్రమథగణమునుఁ బొగడుచు

వారల కందఱకు విందుగావింప ననుజ్ఞ భర్తను వేడెను. శంకరుం డందుల కొప్పకొనెను. ఆపె భూనభోంతరాశంబు నిండునట్లు భాండముల సమస్త పదార్థములు వండి సిద్ధముగ నుంచెను. ప్రమథగణాధిపుఁ డొక బాలకుని నోగిరిమాటయుఁ గామియుఁజూచి రమ్మని పంపెను. ఆ బాలుఁడు జగదంబ గేహమునకుఁ బోవ నన్నియు సిద్ధముగా నున్నవని చెప్పి యామె వారలను దోడ్కొనిరమ్మని కబురువెట్టెను. కాని బాలుఁడు తన యాకలి దీర్చికొనినఁగాని పోవఁజాల నని చెప్ప వానికి వడ్డించెను. తాఁజేసిన వంటకము లన్నియు బాలుఁ డొకఁడే భుజించెను. పార్వతి మిక్కిలి యాశ్చర్యమునుఁ జెంది యిది శివభక్తుల ప్రభావమని తలఁచెను. కావున నో సంగమేశ్వరా! పార్వతీదేవియే మిమ్ముల సంతృప్తిపఱుపకున్నప్పుడు నేనెంతటివాఁడను. నేనిచ్చిన స్వల్పపదార్థముల భుజింపు” మని ప్రార్థించెను. అతఁడు బసవని భక్తి యెఱింగినవాఁడు గాన నా భక్త్యముల నారగించి వానిని దీవించి తిరోహితుఁ డాయెను.

మతొక సమయమున సంగమేశ్వరుఁడు బసవేశ్వరుని మాయాజంగమవేషముతో నందర్శించెను. జంగమరూప ముననున్న సంగమేశ్వరుని బసవన్న తెలిసికొనెను. ఆ జంగము తనకు మూఁడవకన్న కావలయునని కోరెను. అంతట బసవన్న ముకురంబు నొకటి యాతనిముందు పెట్టఁగ నతఁడు తన మోమునందు మూఁడు కన్ను లుండుటఁ గాంచెను. అప్పుడు సంగమేశ్వరుఁడు సిగ్గుపడి యదృశ్యుఁ డాయెను.

బసవమాత్యుండును, దదితర మంత్రివరేణ్యులును
 దమ ధరణీమండలమునం గల యుద్యోగులకు జీతములిచ్చు
 టకు ధనము లెక్కించుచుండిరి. అట్టితటి జంగమయ్య
 యొక్కడు విచ్చేసి బసవన్నను ధనము యాచించెను. వాని
 కోరికకు ధనమంతయుఁ జెల్లిపోయెను. అది గని తోడి
 మంత్రులు సహింపలేక తమ యేలికం జేరంజని యిట్లు
 విన్నవించిరి: “ఓ ప్రభూ! మేము విన్నవించునది కొండెము
 లని యెంచకుము. అట్టి వని యెంచి మేము విన్నవించుట
 మానినచో దేశమునకు ద్రోహముచేసినవారల మగుదుము.
 బసవన్న బొక్కసమునం గల ధనమెల్ల విచ్చలవిడి యర్థుల
 కిచ్చుచున్నాడు. ఇప్పుడు సేనలకు జీతములకై తీసిన ధన
 మంతయు నొక జంగమయ్య కిచ్చెను. ఇట్టిచ్చుచున్న
 బొక్కసములో ధన మెట్లుండును? రాజ్యపరిపాలన యెట్లు
 నిర్వర్తింపఁబడును? ఇకఁ దమ యిష్టమువచ్చినట్లు పరిపా
 లించుకొనుడు. మేమిదే పోవుచున్నా”మని నుడువ వారలను
 వారించి బసవనమంత్రిని వేగమే రప్పించి కోపఘూర్ణితుఁడై
 యిట్లనియెను: “ఓ బసవన్నా! నిన్ను నమ్మి ధనమంతయు
 నీ కొప్పగించితిమి. మానధనులు పరుల ధనమున కాశిం
 పరు. పరధన మిట్లు పాడుసేత నీబోఁటికిఁ బాడిగాదు.
 కావున మా సొమ్ము మా కొప్పగించి నీదారిని నీవు
 పోవుట లెస్స.” నావుడు బసవన్న చిటునవ్వుతో
 “ఓ యవసీనాథా! మదీయ భక్తులు ధనాశాపరు లని
 తలంపకుము. కుంభికుంభస్థలమునందలి మాంసము నాశించు
 సింహశాబకము పూరి మేయునా? శివపాదధ్యాన నిరతు

లగు నా భక్తులకీ తుచ్ఛధనములతో నేమి పని? కాదు అవు నని చెప్పి నే వాదంబాడను. మంత్రవరులం బిలిచి బాక్కునముననున్న ధనము సరిజూపింపుము, అందు ధనము కాననిచో నన్ను దండింపవచ్చు” నని పేరోలగంబున నెలుగైత్తి నుడివెను. అమాత్యవరులు రాజాజ్ఞను పురమునందలి ప్రజలు వీక్షించుచుండ ధనాగారమును దెఱచి ధనమును లెక్కించుచుండిరి. అందలి ధనము లెక్కకు సరిపోవుట గాంచి యెల్లరు విస్మయమును పొందిరి. శివభక్తుల మహిమ యని తెలిసికొనిరి. బిజ్జలుఁడు బసవన్నను నిందించినందులకు విచార మొంది నిండుకొలుపున నిట్లని పలికెను: “ఇంతటి నుండి మా బండ్లారి బసవన్నపై కొండెము లెవ్వఁడుచెప్పినను వాని నాలుకఁ గోయించి శిక్షించెద”నని చెప్పి బసవన్నను బహూకరించి నాడు కొలుపు చాలించెను.

కళ్యాణిపురమున నొక వెలయాలు నివసించుచుండెను. దాని విలుఁ డొక జంగముండు. ఆ వేశ్యకుఁ జేటిక యొండుఁ గలదు. ఆమె పురంబునం దిరుగుచు బసవనిమందిరమునకుఁ బోయెను. బసవని పట్టపుదేవి యగు గంగాంబ కట్టిన పుట్టము వీక్షించెను. ఆ వలువ విలువ యింతింతని చెప్పఁదరముఁ గాదు. దాని సాటివచ్చు చీర యొకటియుంగూడ నా పురమున లేదు. ఆమె యా చీరదిక్కున కాకర్షిత యయ్యెను. ఆ చేటిక తక్షణమేపోయి వేశ్యతో నాచీరశృంగారము వర్ణించెను. వెలయాలికి దాని నెట్లయిననుఁ బొందవలయునను వేడుక పొడమెను. బసవయ్యను పేక్షనచో సతఁడు తప్పకిచ్చు నని తెలియును. ఆమె తననిటకాఁ డగు జంగ

మయ్యను స్ర్రియంబున జేరంజీరి తన వాంఛను వెలిబుచ్చెను. తనను వేడినదే చాలు ననుకొని బసవన్న కడకుఁబోయి చీర యిప్పింపు మని ప్రార్థించెను. జంగమదేవరకోరిక వినిన వెంటనే బసవయ్య తన భార్యను నిండుకొలుపునకు రప్పించి యామె ధరించిన పుట్టము జంగమ్యన కిమ్మని యాదేశించెను. ఆమె సందేహించుచుండ బసవన్న పేరోలగంబున స్వయముగా నామె మేనిచీర నొలిచి యిచ్చెను. అందఱు విస్మయముఁజెంద నామె యెప్పటివలె నస్త్రావృతయై యుండెను. భక్తురాలగు నామె కెన్నఁడును నవమానము కలుగను. పేరోలగంబునఁ గల ప్రజలెల్లరు బసవని జంగమ భక్తిని మెచ్చుకొనిరి. బసవఁడు తన్నర్థించినయెడల నేవస్తువు నైనను నిచ్చుటకు వెనుదీయువాఁడు కాఁడు. వెనుదీయుచో నీ జంగ మడిగినంతలో తన భార్య వలువను గూడ నూడఁ దీసి యిచ్చునా? జంగమవిటకాఁడా చీరను గొని తన విటకత్తై కిచ్చి యామెను సంతోషపెట్టెను.

వేటొక్క సమయమున జంగమలింగ మొకండు వచ్చి బసవేశ్వరుని ముత్యములు కావలయు నని కోరెను. అంత బసవన్నదగ్గఱ నున్న జొన్నలరాళిం జూచి యందలి ముత్యాలు గొను మనెను. తక్షణమే జొన్నలరాళియంతయు ముత్యములప్రోవై యుండెను. అప్పుడు జంగమలింగము తనకుఁ గావలయు ముత్యములను గొనెను.

ఇవిధంబున బసవేశ్వరుని మహిమ భూలోకమున వ్యాపించెను. అందువలననే ప్రతి శివాలయమునకును ముందు బసవని విగ్రహ ముండును. బసవుండు కొంతకాలము శివ భక్తి వ్యాపింపఁజేసి లింగైక్యము నొందెను.

5. పార్వతి

సతీదేవి హుతాశనజ్వాలలం బడి మృతినొందిన వెనుక
 నీశ్వరుడు ప్రమథగణసహితుండై హిమవత్పర్వతాగ్రంబున
 కరిగి తపంబొనరించుచుండెను. అట్టిదినములలో తారకా
 సుకుం డను రక్కసితేడు దేవతలం బాధించుచుండెను.
 దేవతలు వానిని దుదముట్టింపనెంచి చతుర్ముఖునికడకుం
 బోవ నాతడు శివుని కొక కుమారుఁ డుదయించినయెడల
 యుష్మదీప్సితంబు నెఱవేటు నని చెప్పెను. తత్కార్యసిద్ధికిఁ
 బ్రథమమున మహేశ్వరునకు భార్యఁ గల్పింపవలయును.
 గగనవాణి యక్కార్యమును హిమవంతుని నెఱవేర్చ నియో
 గించెను. హిమవంతుఁ డందుల కియ్యకొనెను. కొంతకాలము
 నకు హిమవంతునిభార్య గర్భము ధరించెను. దక్షుని
 యజ్ఞమున కాహుతియైన దాక్షాయణి యామె గర్భముఁ
 జొచ్చెను. మహాశక్తియు, దుద్రకాళియు, మేధాస్వరూపి
 ణియుఁ బవిత్రురాలును నగు నయ్యాదిశక్తి మేనకగర్భంబుఁ
 జొచ్చుట నెల్లరు సంతసించిరి. ఆమె నవమాసంబులు నిండ
 నొక శుభలగ్నంబున దేవదుందుభులు మ్రోయ - నచ్చరలు
 నాట్యంబు సేయ చాడువిలోచన యగు నొక కుమార్తెంగనెను.
 దేవత లెల్లరు ముదంబొంది పుష్పవృష్టిం గురిసిరి. రాక్షసులు
 చింతాక్రాంతులైరి. జననీజనకు లాపుత్రిం జూచి సంతోషాబ్ధి
 నోలలాడిరి. ఆ బాలికకుఁ బార్వతి యని నామంబుఁ బెట్టిరి.
 పార్వతి హిమవంతుని ప్రియపుత్రికయై దినదినాభివృద్ధి
 బొందుచుండెను. బాల్యమునఁ దోడి బాలికలతోఁ గూడి

యాటలు పాటలయందు కాలముఁ బుచ్చుచుండెను. వయస్సు వచ్చినకొలది బాలికయందు వింతమార్పులు కలుగుచుండెను. ఆమెసౌందర్యము నిరుపమానము. సద్గుణములు వర్ణనాతీతములు.

ఒక దినమున హిమవంతుఁడు తన పుత్రికాలలామంబును దోడ్కొని నిజశిఖరంబునఁ దపం బొనరించుచున్న మునీశ్వరుని దర్శింపఁబోయెను. ద్వారపాలకుండగు నందీశ్వరుఁ డాటంక పెట్టి తమ యేలికకడకుఁ బోయి వారి రాకఁ దెల్పెను. రుద్రుండు వారికిఁ బ్రవేశమునకు ముదల యిడెను. ఈశ్వరాజ్ఞఁ బడసి పుత్రికతోఁ లోనికిఁ జని హిమవంతుఁడు, చంద్రకళాభూషణుండును, నిమిలితలోచనుండును, వేదాంత వేద్యుండును నగు నమృహామహునకు నమస్కరించి యిట్లనియెను: “ఓ శశిభూషణా! నీ దర్శనంబున నే ధన్యుడ నైతిని. ఈమె నా పుత్రికామణి. మీబోటి పెద్దల సేవయందుఁ గడు నిపుణత గలది. కావున మా కిరువురకు ననుదినము తమ దర్శనం బొసంగి మాచేయు పూజలఁ గొనుఁడు. ఇంతమాత్రపు టూడిగంబునకు మా కనుజ్ఞ నిండు.” అనవుడు నీలకంఠుఁడు వారి కిట్లు ప్రత్యుత్తర మొసంగెను: “ఓ పర్వత రాజా! నీవొక్కరుండ వచ్చుచో మదీయధర్మంబున కభ్యంతర మేమియు నుండదు. నీ తనయను మాత్రము తీసికొని రావలదు. నిష్కాములమై తపం బొనరించు మాబోల్ల యాశ్రమమునకుఁ జంచలాత్ములు రాదగదు. వారు వచ్చిన మా కార్యముల కాటంకము. ప్రకృతిరహితుల మగు మాకు మీ కాంతాజనముతోఁ బనిలేదు. కావున నీవే

యరుడెమ్ము.” స్త్రీజనసపర్యానిరాసకము లగు నిరాబారి మాటలకుఁ బార్వతి మానముగ్ధత్వము వహింప లేకపోయెను. మెల్లన శివునిమాటలకుఁ బ్రత్యుత్తర మందుకొనెను. “ఓ మహాత్మా! నీవు ప్రకృతిరహితుండ నని పల్కుచుంటివి. నీవు ప్రకృతేతరుండ వగుచో నిన్నెవరు సందర్శించిన నొక్కటియే గదా! అట్టివానికి తపః బనావశ్యకంబు. వాని కిదమిద్ధము లేదు. నీవు ప్రకృతిరహితుండవు. అందువలననే యిట్లు పలుకుచుంటివి. ప్రకృతిస్వరూపులకుఁ గామాదుల భయము తప్పదు.” అని నుడిచి మెల్ల సూరకున్న మహేశ్వరుం డామెబుద్ధికుశలతకు సంతసించి యనుదినమును వారలు తన యాశ్రమమునకు వచ్చుట కనుజ్ఞ నిచ్చెను. అంతట వారలు సెలవుగైకొని తమ గృహమునకుఁ బోయిరి.

అనుదినము హిమవంతుఁడు గిరిజతో మహేశ్వరు పాలికిం జని యతనికి సేవఁ జేయుచుండెను. అంతట నింద్రుని దేవతలు పార్వతీపరమేశ్వరులకు దాంపత్యసిద్ధి యెట్లాకొ యని తలంచుచుండిరి. వారలకు దాంపత్యసిద్ధి లేనిదే తారకాసురుని వధించు కుమారుఁడుఁ గలుగనేరఁడు. ఇది మదనుండుగాక మఱొకండు జేయఁజాలఁడని వానిని బ్రోత్సాహించిరి. వారలు నియోగించిన ప్రకారము మదనుండు నిజపరివారముతోఁ జని సమయమునకై వేచియుండెను. విశ్వమాత యగు పార్వతి పరమేశ్వరుని కంఠంబునఁ గుసుమ మాల వైచి సేనించుసమయమున మదనుండు నిశిత మగు కుసుమశరంబున నీశ్వరుని బిగువుటెదఁ దనునిఖాతించె. అతని మనస్సప్పడు చలించినది. మనశ్శాంచల్య కారణం

బరయుట కతడు మోము పైకెత్తెను. అచ్చట మదనుండు గోచరంబయ్యెను. శంకరుండా కుసుమశరు నవలోకించి రోమాచుణిత కేత్రుండై తృప్తీయనేత్రాగ్నిచే వానిని భస్మీ భూతుం గావించెను. దేవత లెంతవేడినను వానిని సజీవునిం జేయక యతఁ డదృశ్యుండాయెను.

శశికళాధరుండు శైలంబునుండి యంతర్ధాన మగుట వలనఁ బార్వతి నిచార సాగరమగ్నయై కంటికి మంటికి నేక ధారగా నేడ్చుచుండెను. కొన్ని సమయములందు నిస్పృహ జెందుచుండెను. ఇట్లు కొన్ని దినములు విచారించి తా నెట్లు యీశును బరమేశ్వరుని దర్శించి భర్తగా నైకొనవలయు నని కృతనిశ్చయయై తపఁబాచరింప మొదలిడెను. పార్వతి మాతాపిత లరుదెంచి “అమ్మా! నీ వీఘోరతపం బొనరింపఁ జాలవు. తపంబుచే నీ సుందరాకారము నేల శుష్కింపఁ జేసికొనెదవు? మహాతపోధనులకుం గూడ సాధ్యము కాని శశిధరుండు నీకుం బ్రత్యక్షమగుట దుర్లభము. నీ శ్రమము నిష్ఫల మగును. కావున వైశంబ పయనంబై గృహంబున కరుదెమ్ము. నీకుం దగు వరుని వెదకి పాణిగ్రహణంబు గావించెదము. వానితో సుఖముండవచ్చును లె”మృనిరి. వారి కడపటివాక్యము లామె హృదయమున ములుకులై నాటెను. “ఓ జనసేజనకులారా! నే నీశ్వరునే హృదయవల్లభునిగఁ దలంచితిని. అట్టి నన్ను మఱొకని కిచ్చెద మని చెప్పుట మీకుం దగదు. అతనిం దప్ప వేఱొక్కనొల్ల. అతండు మదీయ ప్రార్థన నాలించి కైకొన్న సంతసము. లేనిచోఁ దత్పాద ధ్యానమై ప్రాణంబులు విడుతును. మఱొండువిషయము

నాచెవులఁ జొరనీయకుండు. నేను గృహంబునకు రాఁ జాలను. గృహపేక్షకులకుఁ బరమేశ్వర సందర్శనము దుర్లభము. నాప్రతిజ్ఞ కడ్డంకులు లేవు. మీర లింటికిఁ జను"డని పలికెను. మేనకాహిమవంతులు పార్వతీ దృఢ సంకల్పము మార్చలేక పలువుర నెచ్చెలుల నామెసేవకై వినియోగించి తమ గృహంబునకు మగిడివచ్చిరి.

అప్పుడు పార్వతి పూర్వము శివుఁడు తపము గావించినచోట నొక వేదిక నిర్మించుకొని యీశ్వరధ్యానయై యుండెను. ఆమె కొంతకాలము పర్ణములు భక్షించెను. మఱికొంతకాలము జలము ద్రానెను. వేఱొండుకాలము వాయుభక్షణ మాచరించెను. ఇట్లామె నిరాహారియై పదాంగుష్ఠమాత్రంబున నిలిచి ఘోరతపం బొనరించుచుండెను. ఎన్ని యాటంకములు కలిగినను దన మనోనిశ్చయము సడల లేదు. ప్రపంచమంతయుఁ దహగ్నిజ్వాలలచే నుడుకెత్తుచుండెను. దానికిం దాళలేక దేవతలందఱు బ్రహ్మపాలికిం బోయి వాని కిట్లు మొఱపెట్టుకొనిరి: “ఓ జతురాననా! యేదియో మహాగ్ని బయలువెడలి మమ్మందఱు దహించుచున్నది. పుట్టించినవాడ వగుటచే రక్షించుట నీకుఁ గర్తవ్యము. దాని నెట్లయినను నిశ్శేషము గావింపు"డనిన నాతండు దివ్యదృష్టివలనఁ గనుఁగొని చింతాక్రాంతుడై ముకుందునిపాదములంబడి యావద్వృత్తాంత మెఱింగించిన ముకుందుండు వాని కిట్లనియె: “బిడ్డా! దీనికిఁ బ్రతిక్రియ మన మేమియుఁ జేయఁజాలము. శివుండు ప్రత్యక్షంబైనగాని పార్వతి తపంబు విరమింపదు. ఆమె మానినగాని లోకమున కీ యాషడ

తీటదు. కావున మీరలెల్లరు పోయి శంకరునే ప్రార్థింపుడు. అచ్చటికిఁ బోయినచో మన్మథునియట్లు భస్మీకరించు నని భయపడకుండు. మంగళప్రదుఁ డగు సదాశివుం డేరికి నవకృతి నొనరింపఁడు. కాన నా పురాణపూరుషునిఁ జేరి ప్రార్థింపఁ బొందు.” అనిన దేవతలు తనవెంటరాఁ జతురాననుఁడు శంకరసందర్శనార్థమై వెడలెను.

సమస్తప్రమథగణావృతఁడును దపస్సమాధియుక్తుం డునై యున్న సర్వేశ్వరుం గని దండప్రణామంబు లాచరించి తమరాకకు గతంబైయ్యది యనవుడు చతురాననుం డిట్లని నివేదించెను: “ఓ దేవదేవా! తార కాసుదాష్ట్యాగ్నియుఁ బార్వతీ తపోజనిత తీవ్రాగ్నియు జగంబెల్ల భీభత్సము గావించు చున్నవి. నీకుమారుండుగాని వేటొకండు తారకుని వధింపఁ జాలఁడు. పార్వతిని దమకు దేవిగాఁ బరిగ్రహించినఁగాని యామె తనపట్టు విడువదు. కావున లోకార్థము నీ వామెను వివాహం బయి కుమారునిం బ్రసాదించి మమ్మా విపత్తుల నుండి కాపాడుదువుగాక” అని ప్రార్థించిన శంకరుఁడిట్లనియె: “చతురాననాది దేవతలారా! మదనుని వధించి జగంబు నిష్కామంబు గావించితిని. నేనిప్పు డామెను బరిగ్రహించిన మదనుండు పునర్జీవి కావలయు. దానఁ బ్రపంచమంతయుఁ గామక్రోధలోభమోహాదులచేఁ గలుపిత మగును. కావున మీరలును నావలె నిష్కాములైయుంట మేలు. మీరెన్నడు నన్నయకృత్యమునకు బ్రోత్సహింపక వెడలుఁడు.” అనిచెప్పి మానము వహించెను. అంతట వారలు విచారమగ్న మానసులై తమ గృహములకుం జనిరి.

శంకరుండు ధ్యానాసక్తుండై యాత్మచింతన మొనరించుచుండెను. స్వచ్ఛంబును, నిర్మలంబును నగు పరమాత్మ స్వరూపము నారాధించుచుండెను. అప్పటికిఁ బార్వతి తపోగ్నిజ్వాలలు రుద్రునరకుఁ బ్రజ్వరిల్లెను. ఘణిభూషణుండు భయకంపితుఁ డాయెను. తా సశ్రద్ధచేసినచో లోకమంతయు దగ్ధమగుననుకొనెను. వెంటనే సమాధినుండి లేచి బార్వతి కడకేఁగెను. పార్వతి సఖిజనావృత్తయై నుండెను అప్పుడు శంకరుండు బాలబ్రహ్మచారిరూపమును ధరించి యామె సఖులతో నిట్లనియె: “ఓ యువతీ! మణులారా! ఈ మాసినీ తిలక మెవ్వరు? అసమాన సౌందర్యముం గల యీ కన్యక యేమి నిమిత్తంబున ఘోరతపం బాచరించి తనుకుసుమమును వాడఁబెట్టుచున్నది? ఇయ్యదంతంబు నాకెరుగవచ్చునా?” నావుడు వారలు సఖివృత్తాంతము తేటతెల్లముగ నంతయు నుడివిరి. ఈశ్వరుం డామె మనస్సు కనుఁగొన మఱల నిట్లనియె: “ఓ యువిదలారా! మీ నెచ్చెలి బాల్యచాపల్యమున నిట్లు చేయుచున్నదనుకొందు. మీఁదుమిక్కిలి నామె మూఢురాలనియుఁ జెప్పవచ్చును. మీరైన నామెకు హితవు గలపకుండుట లెస్సగాదు. చెలికత్తెలు చేయవలసిన పనులు మీరు చేయజాలకున్నారు. ఆ నిజసౌందర్యసమాకర్షిత చిత్తుండై రుద్రుండు వచ్చి తన్ను వివాహము చేసికొమ్మని ప్రార్థించినను నిరాకరింప దగిన త్రిలోకసుందరి. అతని యాకారము మిక్కిలి భయము గల్పించును. అట్టివానికై యీ జవ్వని తపంబొనరించుచున్నదియా? ఈమె తెలివి తక్కువ కేమనవచ్చు? ఆతఁడు ధరించునవి యేహ్యము లగు

వస్తువులు. ఆతఁడు కఫాలధరుండు. శ్మశానవాటికానిల
యండు. శ్మశానభస్మ మంగరాగము. చర్మము గట్టు
పుట్టము. పిశాచములు సహచరులు. బిచ్చమెత్తుకొనుట
జీవితాధారము. మీ నెచ్చెలి వరించిన మహామహుని
వృత్తాంత మిట్టిది. మనోహరాకాదు లగు తదితర సురయువకు
లుండ నీ బిచ్చగానినే వరించుట వింతగా నున్నది. ఈమెకు
మతి భ్రమించియుండనోపు” నావుడు పార్వతి వానిఁజే
గోపాదుణితవీక్షణము లొక్కపరిఁ బ్రసరించి చెలికత్తెలం
బిలిచి “ఆ బ్రహ్మచారితో మీ కేమి పని? వానిని విడిచి
మీరిటకు శీఘ్రముగరం”డని యా బ్రహ్మచారి నుద్దేశించి
“ఓయీ! నీకూత లిచ్చట పనికిరావు. వెంటనే మదీయాశ్ర
మము వీడి పొమ్ము. పోకున్న గెంటింతు”ననవుడు బ్రహ్మ
చారి చిరునగవుదొలక నిట్లనియె: “ఓ యువతీమణి!
నీ కింతటి యాగ్రహమేల? ఇన్ని దినములనుండియుఁ దపం
బొసర్చి నీవు పడసిన ఫల మియ్యదియేనా? నిజమాడిన
నిష్ఠుర మను వాక్యము వ్యర్థమగునా? నే జెప్పినదానియం
దేమైన నసత్యము గలదా? నాపై వృథా కోపించుచున్నావు.
ఈశ్వరుండు గర్భదరిద్రుఁడుగాఁ డని యెవ్వ రనఁగలరు?
* భయంకరరూపుఁ డని యతని వికృతాకారమే చెప్పక చెప్పు
చున్నది. ఇట్టివానిని నీవు వరించి పెండ్లియాడినమాత్రమున
లోకము వేఱువిధముగఁ జెప్పకొనునా? లోయ మూయ
నగునుగాని లోకమును మూయనగునా? లోకము నిజమును
నుడువుట మానదు. నీ కాగ్రహము జనించునని నేను నిజ
మాడుట మానుదునా? ఎప్పటికి నసత్యము పలుకనొల్ల”

ననవుడు పార్వతి వానివచనములు పాపభూయిష్టంబు లని చెవుల మూసికొని నెచ్చెలులచే నతని నచ్చటనుండి వెడల గొట్టింప నుంకించెను.

అంతఁ బరమేశ్వరుఁడు పార్వతి యమేయభక్తికి సంతోషించి నిజరూపంబున బ్రత్యక్షమయ్యెను. ఆమె వెంటనే వేదికనుండి దిగి యప్పురమేశ్వర పాదారవిందము లకు నమస్కరించి మానము దాల్చియున్న నామెనుఁ జూచి “ఓమానిసీతిలకమా! నీకెయ్యది యిష్టంబో దానిని వేడుము. ఇచ్చెద” ననవుడు గిరిజాత లజ్జావదనయై మెల్లన మృదుమధురకంఠంబున నిట్లని వేఁడెను: “ఓ మహాత్మా! నీవు మదీయ హృదయేశ్వరుండవు. మీవలన నాకు జనించు పుత్రుఁడకాని మఱియొకఁడు తారకాసురుని వధింపలేడు. వానిని సంహరింపనిచో దేవేంద్రాదు లుద్ధరింపఁ బడరు. సురసంరక్షణార్థము బద్ధకంకణుండవై వెంటనే నా జనకుం డగు హిమవంతు నర్థించి విధివిహితంబుగ నన్నుఁ జేకొనుము. తొల్లిటి జన్మమునందు మదీయ జనకుం డగు దక్షుఁడు యథోచితముగ నుద్వాహం బొనరింపలేదు. అందుచే నది ఛిద్రం బయ్యెను. కావున నిప్పుడు యథోచితముగ గ్రహదోషం బులుఁ బాపుకొని శుభమూహుర్తంబున నన్నుం బాణిగ్రహణముఁ గావించుకొను”మన నాతం డిట్లు పలికెను: “ఓదేవీ! ఈ సమస్తజగములు మనచేతనే సృష్టింపఁబడినవి. అట్టియెడ నా యుడుగణంబు మనల నెట్లు బాధించును! నేను పోయి హిమవంతుని యాచించుట మిక్కిలి హీనముగా నుండదే!” యన నగ్గిరిజాత “ఓ మహాత్మా! నీవు చెప్పున దంతయు

సత్యము. కాని తాకికధర్మప్రకారము విధిహితంబుగ సమస్తకార్యములు నెఱవేర్పవలయును. కావున నివ్వవా హంబు మదీయవచనానుసారి కావలయు. నా జనకుని నర్థించి నాకు సౌభాగ్యము ప్రసాదింపుడు. మారుపల్కక ఊమింపుడు. లోకవిడంబనార్థ మిట్లు చేయుట నామనవి" యనిన నా దేవిపలుకు శంకరుండు వల్లె యని కైలాసంబునకుఁ బోయెను.

ఈ యుదంతం బంతయు గిరిరాజునకుఁ దెలియ బంధు మిత్రులతో భార్యతం జూడ నేగుదెంచెను. వారలం గని యగ్గిరిజాత సంతసమున నెదుర్కొని దండప్రణామంబు లాచరించెను. మేనకా హిమవంతు లామెను లాలించి చుబుకంబు దువ్వి యూరుపీఠంబునఁ గూర్చుండఁబెట్టుకొని యామెను వ్రతసమాప్తి యెఱింగింపు మని కోరిరి. ఆమె యావ ద్వృత్తాంతము సవిస్తరముగ తెలియపఱచి వారల నమందా నందాబ్ధిని దేల్చెను. ఆమె తపశ్శక్తి కందఱు విస్మితులైరి. పరమేశ్వరుని బ్రత్యక్షము గావించుకొనిన పార్వతిని బ్రస్తుతిం చిరి. మంగళవాద్యంబులతో గిరిరాజు నిజకుమార్తెనుం దోడ్కొని యింటి కరిగెను. దేవతలు తమ యభీప్సిత మీడేరె నని మిక్కిలి సంతసించుచుండిరి.

అచ్చట శివుండు పార్వతీ వియోగమును భరింపలే కుండెను. తాను హిమవంతునిపాలి కరిగి యర్థించుటకంటె నేరినైనఁ బంపిన విధ్యుక్తముగా నుండు నని తలఁచెను. సప్త మహర్షు లిక్కార్యమునకుఁ దగినవా రని యెంచి వారల రప్పించి కార్యసంధానమునకై నియోగించెను. ఈశ్వరాజ్ఞ

వద్దలై మునిసప్తకము హిమాలయముంజేరి హినువంతునిచే నుచిత సత్కారముల నొంది సుఖాసీనులైరి. అట్టియెడ మహర్షులం గని నగాధిపతి వారల కిట్లనియె: “ఓ మహాత్ములారా! మీ రాకవలన నా గృహంబు పావన మయ్యెను. మీ బోఁటి పెద్ద లూరక రాదు. మీ రడు దెంచిన కారణంబు సావధానముగ విన వేడుచున్నాఁడ”నన నగపతికి ముని పతు లిట్లు పలికిరి: “ఓ రాజా! మే మీ శ్వరునిపంపున వచ్చిన రాయ బాదులము. అతఁడు నీ కుమార్తెను వలచియున్నాఁడు. మమ్ముల నిన్నడిగి నీ పుత్రికారత్నమును దనకుఁ బాణిగ్రహణము గావింపుమనినాఁడు. ఆ బాలిక నొక్కసారి మాకుఁ జూపింపుము. నీ యిష్టమును తెలియపఱచుము.” అన నీశ్వరుఁడు తనకల్లుఁ డగుచున్నంచులకు నగేంద్రుఁడు లోన సంతసించెను. కాని దానిని గప్పిపుచ్చి కొంత యనిష్టము చూపునట్లు నటించి యిట్లనియె: “ఓ మహర్షులారా! మహావిరక్తుం డగు శంకరునికి వివాహము కావలసివచ్చెనా? దరిద్రునకును, వృత్తిహీనునకును, విరక్తునకును కన్యాదానము గావింపరాదని శాస్త్రములు ఘోషించుచున్నవి. ఈశ్వరుని కీ గుణత్రయంబునుఁ గలదు. ఇట్టివానికి ముద్దులొలుకు నాచిన్నారి కుమార్తె నెట్లాసంగుమందుడు? ఇచ్చినచో నామె సుఖించునా? కుమార్తెలను దగినవరుల కిచ్చుట జననీజనకుల విధియై యున్నది. మీ కేని యుక్తమని తోచిన మీ యిష్టానుసారముఁ జేయుఁడు. మీ కెదురాడను. ఉభయపక్షముల లోపాలోపములు గ్రహింపఁగల్గు మహాత్ములరు మీరలరు. ఇకఁ దమచిత్త”మని చెప్పి కూతు రప్పించి వారలకుఁ

జూపెను. నిరుపమానమునకు యగు నామెను ఋషీశ్వరులు గాంచి శివునకుఁ దగు కన్యక యని తలంచి హిమవంతు నొప్పించి కైలాసంబున కేగి యావద్వృత్తాంత మీశ్వరునకు నివేదించిరి.

అంత శివుం డమితానందమును బొంది బ్రహ్మ విష్ణు మహేశ్వరాది దేవతలకెల్ల నాహ్వాన పత్రికల నంపె. వారందఱు సవరివారంబుగఁ కైలాసంబునకు వచ్చిరి. వారలనందఱు నాహ్వానించి పెండ్లిపెద్దలగ నియమించెను. “ఇదివరలో వివాహంబు సంకల్పరహితంబుగఁ జేయుటచే నది విఘ్న మాయెను. అందువలన నిప్పుడు వేదమంత్రయుక్తంబుగా ననుప సంకల్పించి లోకధర్మము ననుసరించి వర్తించుట యుచిత”మనిన నెల్ల రామోదించిరి. బ్రహ్మ పౌరోహిత్యము వహించెను. సప్తర్షి మండల మాతనికి సహాయభూతులై నిలువఁబడిరి. శుభముహూర్తము నియమింపఁ బడెను. తరలి వెడలుదినమున బ్రహ్మాదు లభ్యుదయోచితంబు లగు కర్మంబుల నొనరించిరి. కశ్యపుఁడు గ్రహముల నారాధింపఁ జేసెను. వరుని జటాజూటఁబు నలంకరించిరి. శశికళాలంకృత జటాకలాప మతిరమణీయముగ నుండెను. భుజంగ కుండలుండును, సర్పౌపవీతుండును, నురగవలయుండును నై యలరాదుచుండెను. చర్మాంబరమును ధరించెను. మేన నలందిన విభూతి సుగంధబంధురం బయ్యెను. ఇట్లు వరుఁడు సర్వాభరణభూషితుండై నందివాహనం బారోహించి హిమవత్పర్వతమునకుం బయలుదేరెను. ఆతని వెంబడించి సకల ప్రమాధగణము నకువజొచ్చెను. విష్ణుండును బ్రహ్మాది

దేవతలును భార్యసహితులై నిజవాహనంబులపైఁ బోవుచుండిరి. వేదఘోష భూమ్యాకాశంబులు ప్రతిధ్వనులీనమహర్షి మండల మరుదెంచుచుండెను. ఇట్లొకరి వెంబడి నొక రసంఖ్యాకులై తరలిపోవుచుండిరి.

హిమవంతుండు వివాహ ప్రయత్నములు జరుపుచుండెను. విశ్వకర్మం బిలిపించి పరిణయవేదికను నిర్మింపనియోగించెను. వివాహవేదిక నిర్మించిన యనంతరము శతసహస్ర యోజన వైశాల్యముగల వివాహమండపము నిర్మించెను. అందు విశ్వకర్మ బుద్ధికౌశలము విపులముగఁ గానవచ్చును. ఆ మండపము వివిధరత్న సమన్వితంబై యలరాదుచుండెను. అందిదమిద్దం బని పలుకుటకుఁ గూడ వీలుగాకున్నది. కృత్రిమస్వరూపంబునఁ గట్టఁబడినది. దానఁ బశుపక్షిపిపీలకాది సకలజీవులు రమణీయముగఁ జిత్రితములైనవి. దేవతలలో చిత్రింపఁబడనివా రెవ్వరును లేరు. వివాహభవనము మిక్కిలి నిపుణతతో నిర్మింపఁబడి యెను. విధాతృప్రేరితుఁడై నారదుండు తదీయమండప సౌందర్యమును జూచిరాఁబోయెను. నారదుండు డచ్చటకుఁ బోయి యందఁ బ్రతిఫలించిన నిజమూర్తికానికరముల నరసి కడుంగడు విభ్రాంతి జెందెను. నారదుండు మగిడి బ్రహ్మయొద్దకుఁ బోయి మండపమునంగల దృశ్యములను వర్ణించి చెప్పి ప్రక్కనున్న నింద్రు నవలోకించి “ ఇంద్రా! విశ్వకర్మ నీకుఁ బ్రత్యపకృతి సేయు నుద్దేశముతో నుండెను. ఇప్పుడు శంకరునితో నరుగుచున్న దేవదానవ మనుష్య సంఘములలో మండపమునఁ జిత్రింపఁబడనివాఁ డొక్కఁడును

లేడు సుమీ"యన దేవేంద్రుడు భయకంపితుడై విశ్వకర్మ తన కపకృతి నొనరించు నని తలచి వెనుకకు మరలుట కుద్యుక్తుఁ డాయెను. అంత మాధవుండు సగి వానితో నిట్లనియె : "ఓ దేవేంద్రా ! విశ్వకర్మ నిన్నవమానపటచుటకు సిద్ధముగానుండె ననుట నిజము. మూఢులు తలంచినంత మాత్రముననే వారల కోరికలు సిద్ధింపనేఱవు. ఇంతలో బేలవై తిరిగిపోవు టుచితమును గాదు. మాయను జయించు నమృత విద్యాబలము సేయొద్దనుండ భయమేటికి ? ఆ విద్యా బలమున నీవు విశ్వకర్మ నిర్మిత మండపమును ప్రవేశింపుము. నీకును నీ పరివారమునకును నేమియు నవమానము గలుగదు. భయంబు విడువుము. మాతో వివాహమునకు రమ్ము." నావుడు దేవేంద్రాదులు భయంబు వీడి వారి వెనువెంటఁ జనుచుండిరి.

పెండ్లివారు సమీపించుచున్నారను వార్త విని హిమ నంతుఁడు పుత్రమిత్రకళత్ర బాంధవ పరివార జనంబులచేఁ బరివృత్తుండై వారల నెదుర్కొని విడిదిగృహంబునకుం దోడ్తెచ్చి యర్ఘ్యపాద్యాది విధుల సగౌరవంబుగఁ బూజించి విశ్వకర్మనిర్మితము లగు నాసనముల నాసీనులం జేసెను. అట్టి సమయమున మేనక యరుదెంచి శంకరునకు నీరాజనం బొసఁగెను. ముహూర్తం బాసన్నంబుగాఁగ శంకరుని మంగళ స్నానమునకు సంసిద్ధుని జేసిరి. సువాసినీమణులు మంగళ వాద్యంబులతో సువర్ణ కలశంబుల జలంబునుఁ గొనితెచ్చి మంగళస్నానంబు గావించి సమస్తాభరణభూషితునిగఁ జేసిరి. తదనంతరము మహేశ్వరుండు నందివాహనారూఢుండై

రాగా హిమవంతుఁడు వానికిఁ జేయుఁత నొసంగి క్రిందికి దింపి కనక పీఠంబునఁ గూర్చుండఁ జేసెను. గిరిజ సులూచనయు, జంద్ర రేఖాభాసురాకారయు, దివ్యరత్నాంచిత హారవిభూషితయు, నానారత్నాలంకారయునై చెలికత్తెలు వెంటగా వివాహవేదికకు విచ్చేసెను. లగ్నంబుకై కొంత తడవు నిరీక్షించి శంకరుని వేదికపైఁ గూర్చుండఁ జేసి యక్షత పూర్ణం బగు నంజలి శంకరునిపై విడిపించిరి. ఈశ్వరుండు సంతోషాంబుధి మునింగెను. పార్వతియు దుర్లుట తపంబునఁ బడసిన పతిఁ జూచి యమందానందయయ్యెను. ఆదాంపత్య మభినందింపని వారెవరును లేదు. అందఱును మహాసంతోషాంతరంగులైరి.

గర్లప్రేరితుండై హిమవంతుఁడు కరంబునఁ గనక కలశంబుఁ దాల్చి భార్యాసహితుండై కన్యాదానమున కుద్యుక్తుఁడయ్యెను. అప్పుడు సభాసదు లందఱు శంకరుని మహిమంబులు వేనోళ్ళం బొగడిరి. గిరిపతి విధ్యుక్తధర్మంబుగ గిరీశునకుఁ గన్యాప్రదానము గావించెను. తదనంతర మాదంపతులను హోమగుండమునొద్దకు తీసికొనివెళ్ళి యగ్ని నాహ్వనింప మొదలిడిరి. విధివిహితకర్మకలాపంబు నిర్వర్తించుచుండిరి. మహర్షు లార్షమతానుసారము జరుపుచుండిరి. అట్టి సమయమున వారలలో వారికే పరస్పర వాక్కలహంబులు పొసంగెను. ఊరకుండినఁ బ్రమాదము కలుగు నని తలంచి నారదుఁ డది గని వారించి కలహంబు నాపి యథా విధికృత్యముల నెఱవేర్పించెను. ఇట్లు శివవివాహమహోత్సవము సంపూర్తిగాంచెను. వేదికపైన నున్న దంపతులకుఁ

బుణ్యాంగనానివహంబు నీరాజన మొసంగి మంగళగాన
మొనర్చి లేవనెత్తిరి. ఇవ్విధమున వివాహము పూర్తికాగా
వివాహగతు లొక్కచోఁ జేరి భుజించుచు నొండొరులతో
నెక్కసక్కియము లాడుకొనుచు పరమానందమునఁ గాల
క్షేపముఁ గావించిరి. వివాహగతు లగు నెల్లరకు భక్తిపూర్వ
కంబుగఁ గాన్కలొసంగి తగురీతిఁ గారవించిరి. అంత శివుండు
గౌరీసహితండ్లై బయలుదేరుటకు సిద్ధమయ్యెను. అప్పుడు
హిమవంతుండు పార్వతిచేతిని బరమేశ్వరుని హస్తమునం
దుంచి బాష్పకలితాక్షులతో గద్గదకంఠుండై యిట్లనియెః
“శంకరా! ఈమె నా చిన్నారి తనయ. కడుంగడు నమా
యకురాలు. పెద్దలయెడ సంచరించు విధమును గూడఁ దెలి
యని ముగ్ధ. అట్టి యీమెయెడ నీవు పరిపూర్ణ కటాక్ష
ముంచి కాపాడవలయు. ఈమెను నీవు విధివిహితంబుగఁ
బూజింపఁజేసికొను” మని విన్నవించుచుఁ గూతు నల్లుని
గొంతదవ్వు సాగనంపి మగుడి తన నివాసముఁ జేరెను.
ఆ జగత్పితలను గంధమాదనపర్వతమున వీడ్కొని దేవత
లందఱు తమ తమ నివాసములకుం జనిరి.

పార్వతీపరమేశ్వరులు గంధమాదనమున సుఖంబున
నుండిరి. కొంతకాలమునకుఁ పార్వతి గర్భము ధరించెను.
దేవతలు తమ బాధలు తొలగిన వని సంతోషించుచుండిరి.
వారల పీడా విముక్తుల గావించుటకుగాను నొక కుమారుఁ
డుదయించెను. ఆ జనించిన బాలకున కారు మొగంబు
లుండుటచేత మణ్ముఖుం డనిరి. ఆతఁ డుదయించునప్పుడు
దేవతలు పుష్పవృష్టి గురిసిరి. దుందుభులు మ్రోగెను.

ప్రమథగణంబునకుం గల యుత్సాహమునకు మేర లేదు. జననీజనకులు కుమారుని జూచి మోదంబును నొందిరి. ప్రమథగణంబు తమ చిన్న యేలికకుఁ గానుక లొసంగిరి. అబ్బాలుఁడు దినదినాభివృద్ధిఁ గాంచుచుండెను. శంకరుం డా బాలునిఁ జేరం దీసి చుబుకంబు దువ్వి ముద్దులాడు చుండును.

షణ్ముఖుండు యుక్తవయస్కుఁడు కాఁగనే శివుండు వానిని దేవ సేనానిగ నియమించెను. రాక్షసు లందఱు భయపడిరి. నిర్భయులై దేవతలపైఁ బడు రాక్షసు లిప్పుడు వెనుకంజ వేసిరి. తార కాసురుని దుండగములు మాత్రము తగ్గుట లేదు. కొంత కాలమునకు దేవదానవసైన్యములు తలపడెను. ఆ సమరంబున షణ్ముఖుండు భయంకరాకారము దాల్చి తన యమోఘ శక్తిని సర్వలోకభయంకరుఁ డగు తార కాసురుని వధించి దేవతలకు మహోపకృతి ఘటించెను. దేవతలు తమ బాధల నీఁగి సుఖంబున నుండిరి.

ఒకానొక దినమునఁ గలహప్రియుఁ డగు నారదుండు శివదర్శనార్థముఁ గైలాసమునకుఁ బోయెను. అతఁడు మార్గ మధ్యంబున ననేక చిత్రవిచిత్రంబు లగు దృశ్యములం గాంచుచు శివమందిర ద్వారముకడకుఁ బోయి యచ్చట విశ్వకర్మనిర్మితములై ద్వారమున కిరుగెలంకుల నిలిచియున్న చిత్రప్రతిమలం గని నిజద్వారపాలకు లని భ్రమించి లోనికిఁ బోవ ననుజ్ఞ నీయుఁ డని వేడ వారలు నిరుత్తరులైనఁ గృత్రిమ ద్వారపాలకులుగా నెఱింగి లజ్జితుం డాయెను. తరువాత నారదుండు లోనికిఁబోయి గౌరీశంకరులనుఁ గని సాష్టాంగ

నమస్కారము లొనరించెను. అంత శంకరుండు వాని యాగ మన కారణ మెఱింగింపు మనిన నారదుం డిట్లనియె : “ ఓ పరమేశ్వరా ! మీ యుభయుల దయాతిరేకంబునను మదీయ పుణ్యవిశేషంబునను మిమ్ములం గాంచగల్గితిని. భవదీయ సందర్శనవాంఛాపరాయణుండనై చనుదెంచితి. మీరలు క్రీడాపరులై చరించుచున్నప్పుడు చూచి మదీయజన్మము సార్థకము గావించుకొనఁ గుతూహలాయత్తచిత్తుండనై విచ్చేసితిని. ఇదియే నాయాగమనకారణంబు.” నావుడు పార్వతి “ బ్రహ్మపుత్రా ! నీ కెయ్యది వాంఛితమో యెఱింగింపుము. దానినాడి నిన్నానందపరవశునిం గావించెదము” అనిన నారదుండు “ జగన్మాతా ! దూత్యక్రీడ మనోహరముగా నుండు నని నా మతంబు. మీరలిరువు రద్దాని నాడినచో నదిగాంచి సంతసించెద ” ననెను. అంత పార్వతి యిట్లనియె : “ బ్రహ్మపుత్రుండవయ్య నిట్టి సీచ కార్యంబు నేల తలఁచితివి. జూదముకంటె సీచ కార్యము మఱొండు లేదు. దీనినాడినవార లష్టకష్టములపా లగుదురు. ఎట్లయినను భక్తుల మనోవాంఛితములు నెఱవేర్పక తప్పదు. కావున నీ మనోభీషితము నెఱవేర్చెదము. చూతువుగాక.”

నారదుని మధ్యస్థునిగ నియమించి పార్వతి సారెలం దెచ్చి దూత్యఫలకంబున నిడి శంకరునితో నాడఁదొడంగెను. నారదుండు మహానందముతోఁ జూచుచుండెను. ఆ దంపతు లిరువురు నన్యోన్య జయాభిలాషులై తమ కౌశలంబునుఁ జూపుచుండిరి. కొంతతడవునకుఁ బార్వతి యపజయముఁ గాంచెను. అంత నీశ్వర నారదు లామెను గేలి చేసిరి.

తనకుఁ బందెమున నోటమియు వారల గేలిసేతయు సహింప రామి గౌరి మఱల దూత్యమునకు శంకరుని బ్రారంభింపు మనియెను. ఈసారి తప్పక తాను గెలుతు నని పార్వతి నుడువ తానే జయముగాఁతు నని శంకరుండు పలికి తన సమస్తము నొడ్డెను. వారిరువురు నక్షవిద్యానైపుణ్యమును జూపుచుండిరి. పార్వతి మిక్కిలి పట్టుదలతో నాడి శంకరుని బరాజితుఁ గావించెను. శివుని సర్వస్వము పార్వతి గెల్చుకొనెను. ఆతని కంఠహారం బగు వాసుకిని, శిరోలంకార మగు చంద్రకళిక, గట్టుపుట్టం బగు గజాజినమును, భుజంగమయసర్వాలంకారములను నూడఁబెఱికిన నతఁ డచ్చోటు వీడి వనములం బడి పోయెను. కలహప్రియుఁ డగు నారదుండు లోలోనఁ బొంగి గౌరి మది నెఱిగి ముదలఁగొని తనదారిం బోయెను.

శర్వాణి తన నాథుండు వనములపా లగుటచే మన శ్శాంతి తప్పి పిచ్చిదానివలెఁ జరించుచు జింతాకులస్వాంతయై దుఃఖించుచుండెను. అట్టియెడ సఖీజనంబు లామెతో నిట్లనిరి: “పార్వతీ! నీవు పెక్కు ప్రయాసల కోర్చి తపంబు గావించి పొందిన భర్త నిన్నుఁ దృణీకరించి పోవుచున్నప్పుడు చూచుచు నూరకుంటివి. ద్యూతక్రీడయే యిట్లు ఫలించినది. అయ్యకార్యం బొనర్చి యిట్టి యిక్కట్టుల పాల్పడితివి. నీయంతటి మూర్ఖురాలా డ్రుండరు. భర్త జూదంబున నోడినంత మాత్రమున వాని యాభరణములు తీసికొనవలయునా? ఇప్పుడైనను పోయి యమ్మహామహుని పాదములం బడి ప్రార్థించి మగిడి తీసికొనిరమ్ము. పొమ్ము.” అని చెలియలు పలికిరి.

ఒకదినమున పార్వతి యేరికిం జెప్పక భిల్లాంగన వేషము ధరించి కరంబున శరాసంబుఁ దాల్చి పరమేశ్వర సందర్శనార్థము వెడలెను. ఆపె శాంబరీవేషము ముల్లోక ములను మోహింపఁ జేయునట్టిదిగ నుండెను. ఆమె యరణ్యమును బ్రవేశించి యెట్టకేలకుఁ బరమేశ్వరుని గనుఁగొనెను. దుద్రుఁ డామె యాకారమునుఁ జూచి మోహచిత్తుం డాయెను. నెమ్మదిగ నాతఁ డామె నెమర్కొని యిట్లనియె: “ఓచిన్నదానా! నీదేయూరు? ఇచ్చటకు రాఁగతంబేమి? నీ సౌందర్యము నన్ను మదనాగ్ని కెఱఁజేసినది. నన్ను వరింపు” మనవుడు పార్వతి చిరునగవు నగుచు వాని కిట్లనియె: “ఓ మహాత్మా! నీవుకడు తపశ్శాలివి. ఇట్టి నీవు పురాంగనను బలాత్కరింపఁ దగునా? నీకు నేను భార్య నగుటకు సమ్మతించెదను. కాని పూర్వము ఘోరతపం బొనరించి నిన్ను కామించిన కామినిని విడిచిపోయినట్లు నన్నును నీవు విడుతువేమో యని భయమగుచున్నది. నిన్ను నమ్ముటకు వీలులే”దనిన నాతఁ డామెను గరంబుపట్టి వినయపూర్వకముగఁ బ్రార్థించెను. ఆమెయు వల్లె యనుచు “నీవు నన్నుఁ బరిణయంబాడఁ గోరెదవేని మదీయజనకుని పాలి కరుగుదెమ్ము. ఆతం డిష్టపడినచో నన్ను పరిగ్రహింతువుగాక. రమ్ము.” అని కైలాసంబునకుం దీసికొనిపోయి నిజసంగతి తెల్పి యథాస్థితిఁ బూజించెను. ఇట్లు పార్వతి మగుడి తన భర్తను బడసి కైలాసంబునఁ బ్రమథగణావృతయై సుఖంబుండెను.

6. గ రు త్మ ం తుఁ డు

కశ్యప ప్రజాపతి కిడుపురు భార్యలు కలరు. వారలు కద్రూ వినతలు. వారలకు సంతానము లేకుండెను. కశ్యపుఁడు పుత్రార్థియై పుత్రకామేష్టిఁ గావించెను. ఆ యాగంబునకు సకలమునిగణంబును దేవేంద్రుఁడును విచ్చేసిరి. కశ్యపాజ్ఞును దేవేంద్రుఁడును, ఋత్విజులును సమిధలం గొనితెచ్చిరి. అంగుష్ఠమాత్రు లగు వాలఖిల్యులుఁ దమ యోషినకొలఁది నింధనములం దెచ్చిరి. వారలు దెచ్చునది మిక్కిలి స్వల్పమని యింద్రుఁడు వారిం జూచి నగెను. అంతట వారలు కోపాదుణిత లోచనులై వానిం జూచి యిట్లనిరి : “ఓయీ ! యింద్రా ! నీతో సమానులు లేరని మిక్కిలి విజ్ఞప్తపఱచుచున్నాఁడవు. నీకు మేము పరిహాసాస్పదులముగాఁ గనిపించుచున్నారము కాఁబోలును. నీతో సమానులున్నచో నీవిట్లు మదాంధుఁడవై యుండవు. కావున నీ యాగంబున వీరాక్రేసదుండును, రణ విజయుండును నగు మహానీయుం డొకఁ డుదయించి రెండవ యింద్రుం డగును. దానంగాని నీకు శృంగభంగముకా”దని వీర్యవంతము లగు మంత్రములను జపించుచుండిరి. దేవేంద్రుఁడు భయకంపితుఁడై కశ్యపప్రజాపతియొద్దకుఁ బోయి యిట్లనియె : “ఓ కశ్యపప్రజాపతీ ! నీ యాగమూలంబున నా దేవేంద్రత్వము భ్రష్టతము గానున్నది. అజ్ఞానమున మునీంద్రుల నవమానించితిని. వారల శాపానలమునుండి కాపాడు”మని జరిగిన యావద్యవృత్తాంతముఁ దెలియఁజెప్పిన కశ్యపప్రజాపతి వాలఖిల్యాదులం గని యిట్లనియె : “ఓ మునీం

ద్రులారా! సృష్టికర్త యగు బ్రహ్మ కతన సకల చరాచర భూతంబు లుద్భవించెను. అతఁడు దేవేంద్రుని వానికి బ్రభువునుగా నియమించెను. నాకుఁ గలుగఁబోవువాఁడు రెండవ యింద్రుఁడైనచోఁ బ్రపంచవిరుద్ధ మగును. మీ వాక్యంబు లమోఘంబులు. వానింద్రిష్టట కేరికిని సాధ్యంబుఁగాదు. కావున మీ వచనములప్రకారము నాకుఁ గలుగువాఁడు పక్షింద్రుఁ డగునట్లనుగ్రహింపుఁడని ప్రార్థించిన వారలు వల్లె యనిరి.

యాగానంతరము కశ్యపప్రజాపతి తన భార్యల నిర్వ్వరం బిలిచి వారలకుం గావలయు వరంబులం గోరుకొనుఁ డనెను. కద్రువ తన కౌదిత్యతేజు లగు వేపుడు పుత్రులుఁ గావలయుననిఁ గోరెను. వినత బహు పుత్రుల వలన లాభము లేదని యెఱింగి లోకవిఖ్యాతిగాంచు పుత్రుఁ డొక్కఁడైనను చాలునన్న మతమున సకలగుణగణాధ్యులును, తేజోబల సమన్వితులును, సకల భూత చరాచర ప్రపంచ మంతయుఁ దమ యశ శ్చంద్రికలచేఁ బ్రకాశింపఁ జేయఁగలుగువార లును నగు నిరువురు కొడుకుల ననుగ్రహింపుఁడని ప్రార్థించెను. కొలఁదికాలమున వారల కిరువురకును గర్భచిహ్నం బులు గాననాయెను. నవమాసంబులు నిండిన కద్రువ గర్భంబునుండి వేయి యండంబు లుదయించెను. ఆ యండంబుల నూతన భాండంబులం బెట్టి వానియందు గోఘృతంబు నునిచి రక్షించుచుండెను. వినతకు గర్భము పండి రెండండము లుదయించెను. వినతయుఁ దన యండ ద్వయంబునుఁ గాపాడుకొనుచుండెను. ఏనూరేండ్లకుఁ

గద్రువ యండంబులనుండి క్రమంబున శేషవాసుకైవ్యరావ తాదులు వేపురుదయించిరి. ఈ సంతానము నానావిధ సర్ప జాతులకు ముఖ్యనాయకత్వము వహించెను.

వినతయుఁ బుత్రసంతాన ముదయింప మిక్కిలి యా తురతతో నుండెను. కాని యెన్ని సంవత్సరములు వేచి యుండినను నండములు విరియుటలేదు. ఆమె కడు భేదమున ధైర్యమునుఁ గోలుపోయి యొక గ్రుడ్డునుదీసి చిదిపెను. అందంగవిహీనుండును గురూపియు వగువాఁ డొకఁ డుండెను. అవయవస్ఫూర్తికామి కందున్న బాలుఁడు తల్లి తన్ను నకాలమువఱకు వేచియుండక పగులఁగొట్టినందులకు మిక్కిలి కోపించి యామె కిట్లనియె: “జననీ! నీ సవతికడుపుపంట కీసుగలిగి నీ వాతురతచేతఁ దెలివిలేమిచేత నన్నిట్లర్థశరీరునిగ నండ మవియించితివి. దానంజేసి నీవు నీ సవతికి దాసివగుదువు గాక. ఇదియే నీకుఁ బ్రతిఫలము. నీ రెండవ యండంబు నైనను జాగరూకతతోఁ గాపాడుకొనుచుండుము. అందుద యించువాఁడు మహాబలసంపన్నుఁడు. అతఁడే నీ దాస్య విమోచనము గావింపఁ గలఁడు.” అని చెప్పి తల్లికి నమస్కారంబు లాచరించి యాతఁడు సూర్యరథ సారథిగా మింటి కెగసిపోయెను. ఈతఁడే యనూరుఁడు. తొడలులేనివాఁడు గాన ననూరుం డను నామము సార్థకమాయెను.

కద్రువ మనోగమనమున కాటుమబ్బులు గ్రమ్ము చుండెను. ఆపెమోమున మోసంపు మెఱుపులు తళుకు మనుచుండెను. అమాయకురా లగు వినత దానిని గనుగొనఁ జాలక పోయెను. ఏకారణముననోకాని కద్రువ వినత నెప్పు

డెడఁబాయకుండెను. ఒకదినమున సవతులిరువురు వినోదార్థము విహరించుట కొక సముద్రతీరవనమునకుఁ బోయిరి. తరంగములనుండి వచ్చు చల్లని పిల్లవాయువులు మిక్కిలి విశ్రాంతిని గలిగించుచుండెను. తమనిలిచిన యుద్యానవనమందలి నానావృక్షంబులు పుష్పలతాదులు పరిమళముఁ గొల్పుచుండెను. వారత్తావున సంచరించుచు నానందమునుఁ బొందుచుండిరి. వారలకు నేత్రముల కానందముఁ గొలుపు నొక యశ్వరాజంబు దవ్వల గాన్పించెను. చూచినంతనే కద్రువ తనకు సమయము చేకూరిన దని తలఁచినది. “ఓచెల్లెలా! ఆయశ్వంబుఁ జూడుము. దాని ధావశ్యంబేమనవచ్చును. కాని వాలంబునఁగల నీలంబు దానిసౌందర్యమున కొక కళంకుఁ దెచ్చినది. ఇది కలువలతేనియందలి కందువలె నున్న”దనవుడు వినత “అక్కా! అది యుచ్చైశ్రవము. దానియందు నలు పెక్కడిది? నీచూపునందు దోషం బుండవచ్చును. మహాపురుషకీర్తియుంబోలె నిర్మలంబైయున్న దానిమేన నీలిమ గల్గునే యని తెమలఁబలికెను. కద్రువ యదిసహింపక వినత కిట్లనియె: “ఓ వినతా! దానితోక నలుపువర్ణముఁ గలిగియుండనిచో నేను నీకు దాని నయ్యెదను. లేనిచో నీవు నాకు దానివిగమ్ము! ఈదాసీత్వము జన్మాంతరమువర కుండవలయును జూమీ! చటువుము పందెము.” నావుడు వినత వల్లె యని కద్రువ నశ్వసమీపంబునకుఁ బరీక్షార్థము రమ్మనెను. మోసముచేయ నెంచిన కద్రువ కామాటలు రుచింపవయ్యెను. ఆమె కాలయాహ నముఁజేయ నెంచి మఱుసటిదినమునఁ జూడవచ్చు రమ్ము

నేటికిఁ బతిసేవకు వెడలుద మని చెప్పి వినతను గృహంబు నకుఁ దోకొనిపోయెను.

కద్రువకుఁ దాను దలఁచిన కార్యము నెఱవేరునా! లేదా! యను తలంపు హృదయమును వేధించుచుండెను. హృదయవేదన వలన ముఖవికాసముఁ దప్పెను. కద్రువ మహావిపత్సముద్రమం దున్నదానివలె నుండెను. ఆమె డోలాయనూనమానసయై ఆరాత్రి కుమారుల జేరంజీరి యిట్లనియె : “కుమారులారా! మీ డేమమునకై యొక పన్నుగడ పన్నితిని. మీకు రానున్న యపాయము తొలగించు బాధ్యత నాయం దున్నది. మీకు రానున్న యాపద యేమన నేనును మీ పినతల్లియగు వినతయు సంతానవిహీనల మైతిమి. అప్పుడు మీ తండ్రిదగ్గఱకుఁ బోయి సంతాన భిక్ష పెట్టు మంటిమి. నేను వేయిమంది పుత్రులం గోరితిని. వినత మిమ్ముల మించు పరాక్రమవంతుల నిరువురఁ గోరెను. ఇట్టి పుత్రులఁ బడసి మిమ్ముల నణఁగఁ ద్రొక్క వలయు నని యామె తలంపు. దానికి నేను బ్రతీకారముఁ దలఁచితిని. అప్పటి నుండియు నా కామెపైఁ గోపము. దాని ప్రథమ పుత్రుం డనూరుం డగుట నాకుఁ గోపము కొంత యుపశమించినది. రెండవ యండం బవియ సిద్ధముగా నున్నది. అం దుద్భవించువాఁడు మిమ్ముల బాధించును. వాఁడు బయల్పడుటకు మున్నె యే యుపాయమువలననైన వినతను దాసిగఁ గొనవలయును. మాతృదాస్యమునందు జనించిన పుత్రుఁడును దాసుఁడే యగును. తన్ములంబున నాతఁడు కూడ మనకు సేవఁ జేయఁ గలఁడు. అందువలన మీ కాప

దలు కలుగవు. ఆమె నెట్లయిన దాసిఁ జేయ నుంకించుచున్నదాన. అందులకై వినత నెడఁబాయక తిరిగితి. ఆమెను దాసినిఁ జేసికొన గలుగు తరుణము నేడు చిక్కినది. సాయంసమయమున మే మిరువురము సముద్రతటంబున విహరించుచుండి యింద్ర హయంబునుఁ జూచి నేను దానితోక నలుపు వర్ణము కలిగియున్నదని నుడివెతిని. దాని కామె తెలుపని వాదించినది. అంతట నోడిపోయినవాడు గెల్చినవారి కాజన్మాంతము దాసిగా నుండునట్లు పందెములు చఱచుకొంటిమి. ఉచ్చైశ్రవ మతి ధావశ్యం బని యెఱుంగుదును. మీ సహాయమువలన దాని వాలంబు నలుపు గావలయు. మీయం దొక్కరుఁడు పోయి దానితోక నంటుకొని యుండిన వినత యోడి పోవును. మన కామె దాసియగును. మే మిట్టి మోసపు కృత్య మెట్లు చేయఁ గల మని తలఁప వద్దు. బుద్ధిమంతులగువాడు తమ కార్యములను చతుర్విధోపాయములఁ జక్కఁ జేసికొనుదురు. కావున తేపు మే మచ్చటి కరుదెంచు నప్పటికి మీయం దొక్కఁడు పోయి నా వాంఛ నీడేర్పుఁడు. ఇది మన కెల్లరకు శ్రేయస్కరము. మీ యందలి వాత్సల్యమే నన్నీ కృత్యమునకుఁ బ్రేరేపించిన”దని సవిస్తరముగఁ జెప్పెను.

అంతటఁ గుమారు లంద రొక్కపెట్టున నిట్లనిరి: “అమ్మా! నీకు మాయం దిట్టి వాత్సల్య ముండుట సాజము. దానికి మేము కృతజ్ఞులము. సత్యసంఘురాలు నమాయకయు నగు మా పినతల్లియెడ నిట్లు సంచరించుట నీకును దగదు. ఆమె మమ్మెప్పుడు తూలనాడియైన యెరుంగదు. మమ్మామో

దయతోఁ జూచుచుండును. మమ్ములమించు కుమారులం గోడుటలో దురభిప్రాయ మేమియునులేదు. నీవు మాశ్రేయో భిలాషిణి వగునట్లు వినతయు తన పుత్రుల శ్రేయస్సు నభిలషించుట దోషమా? ఆమెకుఁ గలుగఁబోవువాఁడు మా సహోదరుఁడు గాఁడా? మమ్ములమించిన తమ్ముఁడు కలిగినందులకు సంతసించుము. లేనిపోని దురభిప్రాయములం బెట్టికొని కలఁతఁ జెందకుము. నీవు మాకు బోధించున దధర్మ మార్గము. అధర్మ మని తెలిసియుఁ బ్రవర్తించినచోఁ బాపాన లమునఁ బడవలయును. ఇట్టి ధర్మవిరుద్ధకృత్యమును జేయఁ జాల”మనినఁ గద్రువ కోపోద్దీప్తితమానసయై వారల కిట్లనియె: “ఓ శుంఠలారా! మీకుఁ బ్రపంచజ్ఞానము లేకమైనను లేదు. సవతితమ్మున కాధిక్యత నిచ్చునట్టి మూఢుల రగు మీ తెలివి ప్రశంసనీయము. మీరు నేను నియమించిన కార్యముఁ జేయకున్న జనమేజయుఁడు చేయనున్న సర్ప యాగమున కాహుతి యగుదురుగాత”మని శపించెను. కాద్రవేయులం దొక్కఁడుదక్కఁ దక్కినవారలు చావునకై వను సంసిద్ధులైరి. కాని యక్రమప్రవర్తన కొడఁబడకుండిరి. తల్లిశాపము తగిలితీరు నను భయమునఁ గర్కోటకుండును నతఁడు తల్లిపంచిన రూపంబున నుచ్చైశ్రవంబు వాలంబు నీలంబుగా దానింబట్టి వ్రేలాడుచుండెను.

కద్రూవినతలు తేపకడలేచి తాము పంతము లాడు కొనిన తావుకడకుఁబోయి యశ్వంబును బరీక్షించిరి. ఆతుర గంబు వాలంబు నీలంబుగ నుండుటఁగని వినత యోటువడితి నని యంగీకరించెను. ఆమె నిజముగ నలుపు వర్ణమే

యని తలంచెను. అది కద్రువకుటిలత్వమని యెఱుంగదు. వినత దాసి యయ్యెను. కద్రువ తన మనోరథ మీడేరె నని కడుంగడు మోదంబు నొందెను. సమాన మగు సవతుల స్థితియందు భేదము కలిగెను. ఇప్పు డొకర్తుక ప్రభిష్ట. ఒకరుత దాసి. వినత కద్రువమనోవాంఛితము లీడేర్పవలయును. అణఁకువ కలిగి మెలఁగవలయును. నియోగించిన కృత్యము లేమరక చేయవలయును. తన మనోవాంఛల నణఁగఁ ద్రొక్కవలయును. అది జీవములేని శరీరము. ఉచ్చసీచము లెఱుఁగని కీలుబొమ్మ. దాస్యముకంటె వేఱు ఘోరనరకము గలదా? కద్రువ వినత నెల్లవిధములఁ బీడించుచుండెను.

ఇట్లు పంచశతవర్షంబులునిండ రెండవ యండంబు విసెను. అందుండి విశాలపక్షములు గలవాఁడును, గురుతర జవసత్వ సంపన్నుఁడును, మార్తాండుని ధిక్కరించు తేజము గలవాఁడును, నజేయుఁడును నగు నొకపక్షిరాజ ముద్భవించెను. ఆతఁడు జనించిన తక్షణంబున బృందారక బృందంబులు నుతిసేయుచుండ నంతరిక్షమున కెగసెను. అసమాన దివ్యతేజుం డగు కుమారునిగాంచి వినత యానంద సముద్రమున నోలలాడుచుండెను. వానికి గరుడుం డని నామకరణంబొనరించిరి. గరుడుం డురుతరజవంబున నరుగుదెంచి తల్లికిఁ బ్రణమిల్లెను. మహాతేజశ్శాలి యగు వైనతేయుఁజూచి కద్రువ సహింపనోపక వాని కిట్లయె: “ఓ గరుత్మాత్ముడా! నేఁడాదిగా నీ వనవరతము నా పుత్రులను మోయుచు వారల నాడింపుము. నే నాజ్ఞపించు పనులను సక్రమమున నెఱవేర్చుచుండు”మని నిర్బంధించెను. వైనతేయుండును వినత యను

మతి ననుసరించి కద్రువ నియోగించిన కృత్యములను జేయుచుండెను. కాద్రవేయులు వైనతేయు నతిగౌరవంబుగఁ జూచుటఁ గని తల్లి వారలను మందలించి వాని నతిసీచముగఁ జూచునట్లు చేయుచుండెను. ప్రథమమున రుచింపక పోయినను దల్లి దుర్బోధలుఁ గ్రమక్రమమున వారలకుఁ దలకెక్కినను, నాగులును వానిచే నూడిగములు గొనఁ బ్రారంభించిరి. ఖగేశ్వరుఁడు పన్నగముఖ్యులఁ దన వీఁపున బెట్టుకొని విషినంబులను, సమస్తద్వీపంబులను, గిరులనుఁ జూపుచుండును.

ఒకదినమున ఖగేంద్రుండు పన్నగంబులఁ దనపక్షముల నిడుకొని గగనమండలంబున కేఁగెను. వార లతనిని మఱియుఁ బ్రోత్సహింప మార్తాండమండలంబున కెగనె. కాని చండభాను చండకిరణంబుల వేడిమికిఁ దాళఁజాలక గరుడుని వీఁపుననున్న పన్నగములు నేలంబడి మూర్ఛిల్లెను. అదిగాంచి వైనతేయుండు వైశంబ భూమికివ్రాలి వారలకుపశాంతి కలుగునట్లు పక్షంబులచే వీచుచుండెను. ప్రాణంబులు కడయంటినవి. గరుడుండు చేయు నుపచారము వలన చైతన్యము కలుగలేదు. కద్రువ ఖన్నవదనయై గత్యంతరమాలోచించెను. సూర్యప్రచండకిరణములచే నిస్పృహఁ జెందినవారలకు రక్షోదకమే మహాప్రసాద మని యెఱింగి పర్జన్య నారాధించెను. ఇంద్రుండును వారలపై దయఁగొని వర్షంబు గురిపింపఁ గాద్రవేయులు విగతపరితాపులైరి. వారలు సజీవులగుటఁ గద్రువ విని మిక్కిలి సంతోషించెను. వారలు గతజీవులైనచో నానింద తనమీఁదఁ బడు నని గరుడుఁడు.

భయపడెను. కాని కద్రువ గరుడుని గడు దుర్భాష లాడి నీచకృత్యములకై వినియోగించుచుండెను.

కద్రువ నియోగించు కృత్యము లన్నియు దుస్సహముగ నుండెను. ఒక దినమున వైనతేయుఁడు వినతంగాంచి యిట్లనియె: “ఓ జననీ! గురుతరపక్షములు గల్గి శైలంబుల సహితము నునుఁగావింపఁగల నాకు నీ పాముల మోయవలసిన యగత్యమేమి? కద్రువ యాజ్ఞాపించు పనులం జేయఁజాలను. ఏకారణమున నీకును, నాకును నూడిగము చేయవలసివచ్చెనో నెలవి” మృనిన వినత జరిగిన యుదంత మంతయు వక్కాణించెను. అంతట గరుత్మంతుఁడు రోషానలుండై నిజజననితో నిట్లనియె: “ఓ తల్లీ! వారలు నిన్ను మోసపుచ్చిరి. ఉచ్చైశ్శ్రవ మెచ్చట? నీలవర్ణ మెచ్చట? కపటంబున నిన్ను వారలోడించినవారలు. నిన్నిట్లు మాయచే నోడించినవారలం జంపినను దోషంబులేదు. “ఆర్జవంహి కుటిలేషుననీతి” యనుట వినవే. వారలనెల్ల నిష్పాడు యమ సదనంబున కనిపెదను. అధర్మ మెంతకాలము నిలుచును.” అని వారలఁ జంప నుంకించుచున్న కుమారుని వారించి తల్లి యిట్లు పలికెను: “నాయనా! నీవు వారలఁజంప సమర్థుఁడవు. కాని నీ కది తగదు. అపకారుల కుపకారము చేయువాడే బుద్ధిమంతుఁడు. నీవు నాదాస్యవిముక్తిం గలుగ వెరవు నాలోచింపుము. అనూదుండు నీవలన నా యీ దాస్య మీఁగఁగల దని చెప్పియున్నాఁడు. నిరంతరము శోకస్థితియందున్న నా దాస్యమునుఁ బాపుము. ఇదియ పదివేలు మన” కనియె.

ఖగేంద్రుండు కాద్రవేయులంజేరి “ఓయన్నలారా! మా యీ దాస్యముఁ బాయ నుపాయ మేదియైననుఁ జెప్పఁడు. మీకుంఁగావలయు నేవస్తువునైననుఁ దెచ్చి యిచ్చెద. సాధ్యా సాధ్యంబులతోడ మీకుం బనిలేదు. అజేయు లగు దేవతల నైనం జయించి మీయిష్టం బొనగూర్తు. సెలవిం”డనవుడు వారలు తమతల్లితో నాలోచించుటకుఁ బోయిరి. కద్రువయు వారలతో నిట్లు పలికెను: “ఓ తనయులారా! గరుడుఁడు మనకు లోఁబడువాఁడుకాఁడు. ఆతఁడు మనకు దాస్యముఁ జేయననినచో వానిని మన మేమియుఁ జేయఁజాలము. నిజజనని దాస్యవిమోచనము చేయ బద్ధకంకణుండై యుండును. కావున వానివలన మనముఁ బడయ గలుగు వస్తు వొకటి గలదు. అది యేదన నమృతము. అమృతము తెచ్చుట సాధ్యముగాదు. దానికొఱకై యింద్రు నితోఁ గలహించును. వాఁడక్కలహమున మడియును. అప్పుడు మనము నిర్భయులమై మనవచ్చును. ఆతఁ డొకచో నమృతముఁదెచ్చిన మనకు మఱియుమేలు. అమృత పాయుల మగు మన కేరివలన గూడ భయంబుఁ గలుగదు. ఎట్లయినను మనకు డేమమే.” అని జెప్ప వారలు దాని కియ్యకొని ఖగేశ్వరుని యమృతముఁ దే నాజ్ఞాపించిరి. విహగేంద్రుండును సంతసంబున దాని కొడంబడెను.

ఈ వృత్తాంతమును దల్లికి నివేదించి యామెకుఁ బ్రదక్షిణముఁ గావించి సెలవొసంగు మనెను. అంత తల్లి వానిని వాత్సల్యమునఁ గొఁగిలించుకొని వాని నిట్లు దీవించెను: “ఓ కుమారా! నీ పక్షయగ్ధం బనిలుండును, వీఁపున జంద్రుండును, శిరస్సున నలుండును, దేహంబునంతయు

సూర్యుండును గాచుచుందురుగాక ! నీ మనోభీష్మితంబు లీడేదను. పొమ్ము” నావుడు విహగపుంగవుం డిట్లు వక్కాణించెను : “అమ్మా ! అమృతహరణంబున దేవతలతో ఘోరరణంబు వాటిల్లును. దానికిందగు లావు కావలయును. నే నిప్పు డాకలిచే డస్సియున్నాడను. ఆహారము లేనిదే బలము కలుగదు. కావున నాకుఁ దగిన యాహారము కల్పింపు” మన “ ఓ గరుడా ! నీ కాకలితీటు తెఱ వొక్కటిఁ జెప్పెద. మార్గంబున సముద్రమధ్యమున కొన్ని దీవులు గలవు. అందు నిషాదు లను జాతివారు నివసించుచున్నారు. వారు పరమ దుర్మార్గులు. పరధనాదులం దోచికొని మదించి యున్నవారలు. వారలలోఁ గొందఱు ధర్మపరాయణులు గలరు. వారలను విడిచి మిగిలినవారల నాహారంబుగఁ గొను”మని చెప్పి కుమారు నమృతమునకై బంపెను.

గరుత్మాంతుఁడు కుతూహలాయత్తచిత్తుండై పోవు చుండెను. చనుచు సముద్రోదరంబున నున్న సహస్ర సంఖ్యాకు లగు నిషాదులను బాతాళవివరముం బోలిన తన కంతబిలంబునుం దెఱచి యందఱ నొక్కపెట్టున మ్రింగెను. అట్లు మ్రింగునెడ నాతని కంతబిలమున గాలమువలె నొకఁ డడ్డుపడెను. తల్లిజెప్పిన విధమున నాతఁడు ధర్మాచార పరాయణుం డని యెఱింగి వానిని గ్రక్కివేసెను. వాఁడును వెలువడి గరుడుని దీవించి యథేచ్ఛం జనెను. గరుడుండును గగనమున కెగసి గంధమాదనపర్వతంబునఁ దపంబుఁ గావించుచున్న జనకునకు సాష్టాంగసమస్కారము లొనర్చి తాను దన జనని దాస్యవిముక్తికై యమృతార్థ మరుగు

చుండె నని చెప్పిన కశ్యపుండు వానిం గాఢాలింగనముఁ
 గావించి చుబుకంబుదువ్వి ప్రేమపూర్వకముగ నిట్లుదీవించెనుః
 “కుమారా! నీవు చేయనున్నది సత్కార్యము. మహేం
 ద్రుండు నీకు విధేయుం డగును. వాని యాయుధములు నీయెడ
 వ్యర్థము లగును. పోయిర” మ్మనవుడు ఖగేశ్వరుం డిట్లనియెః
 “ఓ జనకా! నాకాకలి మిక్కుటముగ నున్నది. నిషాదుల
 భుజించినను యుద్బాధ వీడలేదు. అమృతాపహరణమున
 వైరంబు నిక్కము. దానికిం జవంబుఁ గావలయును. యుత్తి
 పాసలు తీరినంగాని లావు చేకూరదు. కావున నాకట్టి
 యాహారమేదైనఁ జూపింపుము పోయెద”నన “కుమారా!
 నీకుఁ దగిన యాహారము కలదు. అవి గజకూర్మములు.
 సహస్రయోజన విస్తీర్ణము గల యొక తటంబున మూఁడు
 యోజనము లెత్తును బదిరెండుయోజనముల వృత్తంబును
 గలిగియున్న కూర్మంబునుఁ గలదు. సమీపవనంబుననే
 యాఱుయోజనంబుల యెత్తును, బదిరెండు యోజనముల
 పొడవును గలిగియున్న యేనుంగునుం గలదు. అవి సంతత
 మొండొంటితోఁ బెనంగి పోరుచుండును. వానిని నీవాహా
 రంబుగఁ గైకొను”మనవుఁ డవి యట్లనయంబునుఁ బోరు
 సల్పుటకుఁ గతం బేమియో నెలవిం”డనెను.

“నీ వక్కథ వినఁ గుతూహలుండ వగుచో సవిస్తర
 ముగా వాక్రుచ్చెద నాలకింపుము. పూర్వము విభావసుఁ
 డను బ్రాహ్మణుం డొండు గలఁడు. ఆతఁడు సుగుణ గరిష్ఠుండు.
 సదాచారపరాయణుండు. నియమవంతుండు. పవిత్రుండు.
 కాని ముక్కోపి. వానికి సుప్రతీకుం డను తమ్ముండు గలఁడు.

వారలకు ధనధాన్యాదులు మెండుగా నుండెను. పిత్రతాన్విత
 మగు సొత్తు నిరువురు కలిసియే యనుభవించుచుండిరి.
 గృహకృత్యము లగ్రజుండే వ్యవహరించుకొనుచుండెను.
 కొంతకాలము పోయిన తరువాత సుప్రతీకుడు ధర్మముగాఁ
 దనకు రావలయు సొత్తును విభాగించి యిమ్మని కోరెను.
 అప్పుడు జ్యేష్ఠ సోదరుఁ డిట్లు పలికెను : 'సోదరా! సమష్టి
 కుటుంబములోని గౌరవము విభక్త కుటుంబమునకు రాజా
 లదు. ఇప్పుడు మన కున్న యంగ బల మప్పు డుండదు.
 వంచకులు మనలో భేదముఁ గల్పింపఁ జూతురు. తిండి
 వేరైనచో తిరుగుడు వేరగును గదా! కావున విభాగము
 తగని పని' అనవుం డనుజన్ముడు 'అన్నా! అవిభక్త
 కుటుంబములో నున్నచోఁ బరులు మనలో మనకు భేదములు
 కల్పింపఁ జూతురు. నీ వపహరించుచున్నావని నాకును,
 నేను సంపాదించుట లేదని నీకును జెప్పి విరోధము కల్పిం
 తురు. వేఱువడి దూరముగ నున్న నన్యోన్య మైత్రి కాటం
 కముఁ గలుగదు. కలిసియున్న స్వాతంత్ర్య ముండదు.
 విభక్తకుటుంబమున సంపాదనా కుతూహల ముండును.
 కావున విభాగమే శ్రేయోదాయకము. పంపకము తప్పగా
 దనెను. అంత సహజముగ కోపశాలి యగు విభావసుండు
 భ్రాతవాక్యముల కలిగి వాని నేనుంగు గమ్మని శపించెను.
 సుప్రతీకుడును తపస్సంపన్నుండు గావున శపింప సమర్థుండు.
 తనకు సరియైన ప్రత్యుత్తర మొసంగక శపించిన సోదరుని
 కూర్మంబవు కమ్మని ప్రతిశాప మిచ్చెను. ఇట్లు సోదరు లిరువు
 రన్యోన్య శాపంబున గజ కూర్మములై జనించిరి. అవి తమ

పూర్వజన్మశత్రుత్వము విడువక యొకటితో నొకటి పోరు సలుపుచుండును. వానిని నీవు భుజించి జవసత్వములు గల వాడవై మాతృదాస్యవిముక్తికై యమృతమునుఁ గొని తెమ్ము. పొమ్ము.” అని కశ్యపుఁడు పలికెను.

గరుత్మంతుఁడు గజకూర్మములున్న మడుపునకుఁ జని వానిపోరును బొడఁగని విభ్రమముఁ జెంది మనోవేగంబున వారిరెంటిని గాళ్ళతోఁ దన్నుకొని గగనవీధికిం బోయెను. వానిని భుజించుతావునకై వెదకుచుండెను. పోవుచుండ శత యోజనాయతంబగు వృక్షమొకటి బొడఁగాంచి దానిశాఖపై నిడి గజకచ్చపంబులం భుజింప సమకట్టి దానిపై వ్రాలెను. ఆ పాదపంబుపై గరుత్మంతుఁడు తన పాదము లూనుసరికి పెళపెళారావంబున నమ్మహాశాఖ క్రిందఁ గూల సిద్ధముగా నుండెను. ఆ శాఖ నవలంబించి తలక్రిందుగఁ దపంబొనరించుచున్న వాలఖిల్యమునిగణంబునుఁ గని యది క్రిందఁబడినచో విపత్తు వాటిల్లు నని తలంచి యక్కొమ్మను ముక్కున గఱచుకొని కశ్యపసన్నిధి కరుగుచుండెను. అతఁ డట్లు పోవుచుండుటఁ జూచి దేవతలు భీతచిత్తులైరి. ఇమ్మహాద్భుతముఁజూచి కశ్యపుండు నివ్వెరఁజెంది యందున్న వాలఖిల్యులను గ్రిందికి రప్పించి వారల హిమవత్పర్వతమునఁ దపమాచరింపఁ బంపెను. కశ్యపుండు “ఓ కుమారా! నీవు పోయి నిర్జన ప్రదేశంబగు హిమవత్పర్వతమున వీనిని భక్షించి యా శాఖ నందు విడుపు మనెను. గరుడుండును మహావేగంబునం బరచి యా నిర్జనప్రదేశంబున నత్తరుశాఖ విడిచి గజకచ్చపంబుల భక్షించి మహాసత్వసంపన్నుం డాయెను.

గరుడుం డధికోత్సాహమున గగనవీధి కెగయ సమకట్టి పక్షవిక్షేపముగావింప దానివలన నుద్భవిల్లిన వాయువునకు వృక్షములు సమూలముగఁ బెల్లగిలుచుండెను. ఆ మహా ధ్వనికి దేవతావర్గమంతయుఁ దిగులునొందెను. దిగ్గజంబుల మదం బడంగెను. సర్వ దిక్పాలకులభార్యలు భయమొందిరి. దేవేంద్రుని వజ్రాయుధము చేతనుండి జారెను. ఆయుధ మునకుఁగల కఱకుదనము మందగించెను. ఇట్టి మహోత్పాతంబులు పుట్టిన సురపతి బృహస్పతిం జూచి యది యేమి నిమిత్తం బని యడిగిన బృహస్పతి యిట్లనియె: “దేవేంద్రా! ఇది స్వయంకృతాపరాధము. కశ్యపుఁడు పుత్రకామేష్టి సేయునాడు వాలఖిల్యుల నధిక్షేపించినదానికిఁ బ్రతిఫల మిది. కశ్యపప్రజాపతి యజ్ఞమహిమను వాలఖిల్యుల తపో మహిమను వినతకుంబుట్టిన విహగేంద్రుఁ డమృత హరణార్థము వచ్చుచున్నవాఁడు. దానంజేసి యీమహోత్పాతములు పుట్టినవి. వానిని జయింప నలవిగాదు. అయినను యథాశక్తి రక్షించుకొనుట విధియై యున్న”దని తెలియఁ జెప్పెను. కడచినదానికి దుఃఖించిన లాభము లేదనుకొని ధైర్యంబుపూని నిశాత ఖడ్గాది మహాదాహణ శస్త్రధరుల నియోగించిన వారప్రమత్తులై నిలిచి రేయింబవ శ్లమృతము రక్షించుచుండిరి.

ఆకాశంబుననుండి పిడుగుబడినట్లు గరుత్మంతుం డమృతకలశ మున్నచోట వ్రాలెను. అమృతపాలకులు భయంబు నొందిరి. కాని వారందఱొక్కపెట్టున ఖగేశ్వరుని పైఁ బడ నాతఁడు కోపోద్రిక్తుడై గోళ్యతో గీటుచు ముక్కుతో

బొడుచుచుండెను. వైనతేయుండు దేవతలతో బోరాడు నప్పుడు తెక్కల విదుర్పువలన లేవబడిన ధూళి వారల దృష్టిమార్గమును గప్పివైచెను. గరుత్మంతుని పక్షోద్ధాత పరాగంబునుఁ బోఁగొట్ట దేవేంద్రుండు వాయువును నియోగించెను. కాని యాతండునుఁ జెదరవీవఁబడెను. వానితోఁ బోరంజాలక దేవదానవులు పరువులిడఁ జొచ్చిరి. అంత గరుత్మంతుఁ డమృతకలశము చుట్టును నున్న యగ్ని చల్లార్చి దానిని గొని యాకాశంబున కెగసెను.

అమృతకలశంబునుఁ గొని చరితార్థుండ నైతి నని సంతోషించుచుఁ బోవుచుండ మహావిష్ణువు తన ధర్మనపథమునఁ బడెను. విహంగపుంగవుండు నారాయణునకు సవినయముగ నమస్కరింప విష్ణుం డిట్లు పలికెను: “ఓ గరుడా! నీ ధైర్య స్థైర్యములకు మెచ్చితిని. శ్రమంబున సంపాదించిన దానిని నాస్వాదింపనైనను నాస్వాదింపక కొనిపోవుచున్నాఁడవు. అమృతము సేవించిన జరామరణ హరణ మగును. నీ నిరపేక్ష కడుం గొనియాడఁదగియున్నది. నీకుం గావలయు వరంబుఁ గోరుకొను మిచ్చెద” ననవుడు పక్షింద్రుండు “ఓ దేవా! ఈ యమృతంబును మదీయ మాతృ దాస్య విమోచనమునకై తీసికొని పోవుచున్నాఁడను. ఇది నా యుపయోగార్థ మెంతమాత్రమును గాదు. నీ యనుగ్రహముండినచో జరామరణ రహితుండ నగుట యెంత? నిష్కల్మష హృదయుండనై సర్వదా నీ సన్నిధానముననే యుండు నట్లు వరమి”మృనిన విష్ణుండును వాని మనోవాంఛితము లొనగూర్పఁదలంచి గరుడుని వాహనముగఁ జేసికొనియెను.

వై న తే యుఁ డు విష్ణు ననుజ్ఞఁ గొని పోవుచుండ
దేవేంద్రుండు వానివెంట పరుగెత్తుచుండెను. దేవేంద్రుండు
వానిం గలిసికొనజాలక వజ్రాయుధంబు వానిపైఁ బ్రయో
గించెను. అదియును నంబరంబున నగ్నికణంబులు చెదరం
బటతెంచి పక్షిరాజు పక్షంబులం దాకవచ్చిన యతం
డిట్లనియె: “ఓ వజ్రమా! నీవు నన్నేమియుం జేయఁజాలవు.
కాని నీవు మహామునిసంభవం బగుటవలనను నిన్నవమాన
పరుపరాదు. కావున మదీయైకపర్ణశకలచ్ఛేదంబు గావిం
పుము. నాయందు నీకుఁగల శక్తి యింతియే” యన వజ్రా
యుధము వానిపైఁబడి యేమియుం జేయఁజాలక వాని పక్షం
బున నున్న యీక నొకదానిని ఖండించెను. సకలభూత
సంఘంబు లాతని పర్ణస్థిరత్వంబున కాశ్చర్యంబుఁ జెంది
సుపద్ధం డని నామం బొసఁగెను.

మహేంద్రుండు వజ్రాయుధపు యోగము వ్యర్థమగుటఁ
గాంచి మిక్కిలి భేదంబు నొంది చేయునది లేక వానితో
సఖ్యము గావింపనెంచెను. ఇది వాలఖిల్యుల యవమానము
నకుఁ బ్రతిఫల మని గ్రహించెను. ఇంద్రుండు “ఓ సుపర్ణా!
వజ్రప్రయోగమునకు మనంబున కినుక వహింపకుము.
నీ వమరుండవు, అజరుండవు, అపజితుండవు. భూవలయము
నంతను వీఁవునఁ దాల్చుగల శక్తిమంతుండవు. పయోధిజలంబు
నంతయుఁ బక్షబలంబుచే నెగఁజల్లఁగలిగిన జవశాలివి. ఇట్టి
జవసత్త్వ సామర్థ్యంబులుఁ గల నీ కమృతముతోడి పనియేమి?
నీవు దీని నేరికేనియు నొసంగిన వార లమృతపానమునఁ
బోరునం దసాధ్యు లగుదురు. దాన ముప్పు వాటిల్లును.

కావున నాకది మగుడ నిమ్ము. నీ కిష్టం బగు విధంబు నేఁగావించెద” ననెను. “ ఏను మదీయ మాతృదాస్య విముక్తికై కాద్రవేయుల కమృతము నొసంగ నొడంబడితిని. కావున దీనిం గొని వారల కిచ్చి మదీయ జనని దాస్యంబు బాపుకొనవలయును. ఇట్లు చేయుట విధి. దీని నితరులు నేవించుట నీ కిష్టముం గాదేని యే మామోపాయంబునైనను వారలనుండి దానిని హరింపు”మని గరుడుండు పల్క నిండుం డిట్లనియె: “ ఓ వైనతేయా! నీ సహాయంబునకు నే సంతసిం చితిని. నీ మాతృభక్తి పరాయణతకు మెచ్చితి. నీ కిష్టం బగువరంబు కోరుకొ”మ్మన గరుత్మంతుఁడు “ మహేంద్రా! మోసకృత్యంబున నా జననిచే దాస్యము గావించుకొనిన నాగజాతి నా కాహార మగునట్లు వరం బిమ్ము. ఈపన్నగా శనత్వంబువలన నా కసి తీరును ” అని కోరెను. మహేంద్రుఁడు వల్లె యని వానికి సెలవొసంగెను.

సుపథ్ణం డమృతమునుఁ గొని కాద్రవేయుల సమీ పించి వారల కిట్లనియె: “ ఓ నాగులారా! మీరు కోరినరీతి సమృతంబుఁ దెచ్చితిని. దానంజేసి మదీయ మాతృదాస్య మును, దన్ములంబున నా దాస్యంబును నేటితోఁ బాసివని. అమృతకలశంబును దర్భలయం దుంచుచున్నాఁడను. దీనికి పంచభూతములు సాక్షులు. మీరలు మజ్జనంబుఁ గావించి సాలంకృతులై వచ్చి దీనిని గ్రోలుఁడు. నాతల్లినిం దైకొని నే నిదే పోవుచున్నవాఁడ”నని తల్లిం దన వీపుపై నెక్కించు కొని యదృశ్యుం డాయెను. కాద్రవేయు లమృతము లభించి సందులకు మిక్కిలి సంతోషమునుఁ జెందిరి. తమ కిక జరా

మరణ భయంబులు లేవనుకొనిరి. కద్రువ మాత్రము వారల దాస్యవిముక్తులఁ గావించినందులకు విచారించెను. కుమారుల నందరను గంగానదికి స్నానంబు గావింపఁ దోడ్కొని పోయెను. వాడుత్సాహశితయమున జలక్రీడలు సేయుచు కాలవిలంబముఁ గావించిరి.

వార లిట్లు కాలయాపన చేయుచుండ నింద్రుఁడు మాయవేషంబునఁ జనుదెంచి కుశాస్తరణంబున నున్న యమృతకలశంబు నపహరించి యమరావతికిఁ గొనిపోయి యథాస్థానంబున నునిచి సురక్షితముగఁ గాపాడుకొను చుండెను. కాద్రవేయులు సాలంకృతులై విచ్చేసి యమృత కలశంబును గానక మిక్కిలి దుఃఖించిరి. కుశాస్తరణంబున నేమైనను పడియుండు నని తలఁచి వానిని నాకి నాలుకలు రెండుగా వ్రయ్యుటం జేసి ద్వీజిహ్వలైరి. అమృతంబు నుంచుటచేత దర్భలును పవిత్రము లయ్యెను. అది మహేంద్రుని కృత్రిమ మని తలంచిరి. కద్రువ మిక్కిలి విలపించెను. తామమృతము గోలుపోవుటయే గాక గరుడునకు నురగ భోజనత్వ వరంబువలనఁ దమ కంఠ్యకాలము సమీపించిన దని తెలిసికొనిరి. మోసముచే వినతవలన దాస్యముఁ గొనినదానికిఁ బ్రతిఫల మని కద్రువను నిందించిరి. మోస మెన్నటికిని దాగఁజాలదు. కృత్రిమ ప్రవర్తనగల వా రిట్లే విచారింపవలసి యుందురు.

పన్నగాశనుండు నిజ జననిని తోడ్కొని పోవుచుండ దేవతాబృందము వాని నభినందించెను. మాతృ దాస్య విముక్తి గావించి ధన్యాత్ముం డాయెను. సుపద్ముండు వినతను

కశ్యపునొద్దకుం గొనిపోయి యచ్చట విడిచి వారల సెలవు
 గైకొని విష్ణువాహకుఁ డగుటకు వెడలెను. (శ్రీ) మహావిష్ణువు
 దయాపూర్వకముగా నతనిని స్వీకరించెను. అతఁడు విష్ణు
 నన్ని ధిని సుఖిం బుండెను.



